

इन्सानी जिगियासा जी लम्बी कविता

# मनुष नगरी

○

नामदेव ताराचन्दाणी

○

देवनागरी करण  
प्रोफ़ेसर लछमण हर्दवाणी

{1}

# मनुष नगरी

( इन्सानी जिगियासा जी लम्बी कविता )

रचनाकार : नामदेव ताराचन्दाणी  
देवनागरी करण : प्रोफ़ेसर लछमण हर्दवाणी  
हक-वास्ता : रचनाकार वटि महफूज़  
पहिरियों दफ़ो : सन् 2011 (अरबी सिन्धीअ में)  
बियो दफ़ो : सन् 2013 (देवनागरीअ में)  
कीमत : 130/- रुपया  
कापियूं : 500  
इशाइत : रचनाकार तरफ़ां  
एड्रेस : प्रोफ़ेसर नामदेव ताराचन्दाणी  
50, नारायण गार्डन, यश कॉम्प्लैक्स साम्हूं,  
गोत्री रोड, वडोदरा-392001 (गुजरात)  
फोन ऐं मोबाईल : 0265-2370546, 09925008942  
छपीन्दड़ : आशा प्रिन्टर्स, सिन्धी गली, हाथी भाटा, अजमेर (राज.)  
फोन ऐं मोबाईल : 0145-2626372, 09413994105

## MANUSH NAGRI

(A Long Poem of Human Quest)

By : Namdev Tarachandani

Copy Rights with Author

Devnagiri Transliteration by : Prof. Laxman Hardwani

First Edition : 2011 (in Arabic Sindhi)

Second Edition : 2013 (in Devnagri Script)

Price : Rs. 130/-

Copies : 500

Published by : Prof. Namdev Tarachandani

Address : 50, Narayan Garden, Opp. Yash Complex,  
Gotri Road, VADODARA - 392001 (Gujrat)

Ph. & Mob. : 0265-2370546, 09925008942

E-mail : namdev@dotscoms.com  
namdavarachandani@gmail.com

Website : www.tarachandani.com/namdev

Printed at : Asha Printers, Sindhi Gali, Hathi Bhata, AJMER

Ph. & Mob. : 0145-2626372, 09413994105

{2}

‘मनुष नगरी’अ बाबत लेख / तासराती खूत  
हिन किताब में शामिल आहिनि

## **MANUSH NAGRI**

ON - WEB SITE

[www.tarachandani.com / namdev / mypoetry](http://www.tarachandani.com/namdev/mypoetry)



Under - Process .....

## **MANUSH NAGRI**

- + Audio - Book on Net / You Tube
- + Hindi Translation
- + Gujarati Translation

देवनागरी करण लाइ  
प्रोफ़ेसर लछमण हर्दवाणी  
जी महरबानी  
[ नामदेव ताराचन्दाणी ]

A Long Poem of Human Quest

**MANUSH NAGRI**

Namdev Tarachandani

[ Written Under Scheme  
Writer in Residence by  
**Central Sahitya Akademi**  
New Delhi  
In Association with  
**M. S. University**  
University Guest House, Vadodara.]

मर्कज़ी साहित्य अकादमीअ जी स्कीम

राईटर इन रेज़ीडंस  
जे सिलसिले में लिखियलु

सहकारु  
महाराजा सायजी राव यूनिवर्सिटी  
यूनिवर्सिटी गेस्ट हाऊस, बडोदरा

धीरज वारी फुर्सत ताई  
हीउ काव्य पुस्तक  
न पढ़ण जो अर्जु !

**PRE - FACE**

**MANUSH - NAGRI**

**SOURCES  
OF QUEST**

**VEDAANT**

**GEETA**

**MAHAVIR**

**BUDDHA**

**CHAR VAK**

**KABIR**

**SARTRE**

**OSHO**

**LAST WORDS**

**THE HORIZON**

सरवर्कु अवलि
मनुष नगरी

ज्ञान - सूत्र
वेदान्तु
गीता
महावीरु
बुद्ध
चार्वाक
कबीरु
सार्त्र
ओशो

सरवर्कु आखिर
उफक

जिगियासा जागण ताई  
सृष्टीअ जी उपटार  
अजाई लगन्दी आहे ....  
ऐं पोइ  
बियो सभु कुड्नु !

वेदान्तु	गीता	महावीरु	बुद्ध	चार्वाक	कबीरु	सार्त्र	ओशो
----------	------	---------	-------	---------	-------	---------	-----

चिन्तन काव्य : मनुष नगरीअ जे आस-पास

गुज़ारिश :

जिगियासा जागुण ताई  
 सृष्टीअ जी उपटार  
 अजाई लगंदी आहे ....  
 ऐं पोड़  
 बियो सभु कुड्डु !

ऋषि-मुनि, हिमालय जे गुफाउनि में, चांहि जो थर्मासु खणी वजी समाधी लगाइनि; त बि हुननि खे एतिरो सुकूनु कोन मिलियो हूंदो, जेतिरो मूखे मिलियो ।

जदहिं मर्कजी साहित्य अकादमीअ जे सेक्रेट्रीअ जो उत्साहितु कंदडु खतु ऐं जग-प्रसिद्ध महाराजा सयाजी राव यूनियर्सिटी ऑफ बड़ौदा जे वाईस-चांसलर जो आजियां कंदडु खतु खणी, शाही कैम्पस जे घाटनि वणनि विच में, यूनियर्सिटी गेस्ट हाऊस जे घोर “एकांत वास” में चूंड किताबनि जे सेरांधीअ अगियां समाधी लगाई !

लगो, अखियूं बूटिण सां, असां उते आहियूं - जिते चाहियूं !

इन तरह, हिन चिंतन काव्य लिखण जो हीउ सिलसिलो केतिरा ई महिना हलंदो रहियो ....

पंहिंजो पाण सां मुलाकात जो माहोलु हो जणु !

ऐं पंहिंजो पाण सां मुखतिबु थियण जो बि !

हीउ “चिंतनु - काव्य”, मर्कजी साहित्य अकादमीअ जी स्कीम - “राईटर - इन - रेजीडंसी” जे सिलसिले में, भरपूर धीरज सां लिखण जो मोक्ओ मिलियो । जो सालनि खां सांढियलु सुपनो हो ।

जिनि खे मूं दिलि सां चाहियो आहे, तिनि मां के हिति “ज्ञान - सूत्र” Sources of Quest बणिया आहिनि ।

बुद्ध खे आत्म - साति करण लाइ मां 1980 खां देश - विदेश अकेलो भिटकियो आहियां । कबीर खे त मूं हमेशह खासु आत्मीय भांयो आहे । सार्त्र जे हूंदे, हिकिडी फ्रेंड खे, हिक साल लाइ पैरिस में रहण वेदे, हिन जी सार लहण जी गुज़ारिश कई हुई । कृष्णु मुंहिंजो बि बालपुणि जो साथी आहे । हिन जी गर्ल फ्रेंड राधा जियां । अलबत्ति मूखे महाभारत जो कृष्णु प्रिय आहे ऐं महाभारत में राधा न आहे । जैन तीर्थ पालीताणा जे भरि में भावनगर में रहंदे ऐं जैन संस्था जे महिला कॉलेज में लम्बे अरिसे ताई हिन्दी विषय जे लेक्चरार हूंदे महावीर जो परिचय थींदो रहियो हो । दिगम्बर साधू बि डिठा, जे वक्ते आम रस्तनि ते बि निर-वस्त्र नज़रि ईदा आहिनि । हाणे त T.V. ते बि अचनि था !

वेदनि मूखे अगु ई संस्कृत न जाणण जो पछिताउ करायो आहे । चारई दिशाऊं गोलिहण सां ‘चार्वाक’ बाबति जेतिरो लभिजी सधियो आहे, मूखे अचिरज भरियो रहस्य लगंदो आहे अजा ! पर मां हिन खे या ( हुननि खे ) चाहिण खां सवाइ रही न सधियो आहियां ।

ऐं ओशो ! कहिडे चिंतक खे दुनिया अवलि हकालियो न आहे? अपवादु बि डुखियो मिलंदो । ओशो खे मूं भावनगर में ब दफा वेडो दिठो ऐं बुधो आहे । तडहिं अजा हू 'ओशो' न थियो हो । अदिबी दोस्त श्री कृष्णलाल बजाज खे उन वक्त जो लिखियलु हिन जो हथ लिखियलु खतु डिसी मूखे हिकु इसरारी अनुभव महसूसु थियो हो -

'ओशो कम्पून' में वजण खां बि वधीक रोमांटिक !

इन्सानी जिगियासा जी हिन लम्बी कविता में, रवायती कविता बजाइ छंद मुक्तु "नई कविता" तोरि सुजातलु सिरिश्तो अपनायलु आहे, जो असुल में वधीक डुखियो पंधु आहे । मूं "फल जी इच्छा" खां सवाइ जी कोशिश कई आहे । अलबत्ति उदम में कसर करणु कारि न आहे - न कई आहे !

पर दुनिया त अंजामु डिसंदी आहे । इहो तव्हांजे कोमलु हथनि में आहे । असुल में खुदि कविता हिति कंहिं हद ताई निमित्त आहे जणु ! पंहिंजाइप सां पढण सां कविता सुठी न हूंदी, त बि सुठी लगंदी । कविता न हूंदी, त बि कविता लगंदी ।

कविता जो वणणु  
तोडे न वणणु  
आरजी दोखो थी सघे थो ....

बहितरु पाठक भुलिजी वेंदा आहिनि त हू छा पढी रहिया आहिनि ।

कविता पढंदे, कुडु वरी पढणु जरूरी लगे त समुडो त कविता ऐं पाठक जी दोस्ती थी रही आहे ।

कविता, न लिखणु सवली, न पढणु । बिन्हीं में धीरजु खपे । हिसाबी किताबी सियाणप ऐं चत्तुराईअ कविता सां कडुहिं दोस्ती कान कई आहे ।

हर जगियासी मन खे पंहिंजा वीचार अजीजु हूदा आहिनि । पर आग्रह न ! तव्हांजी सहमति बि अखियुनि ते - असहमति बि ! हूअं को बि भावु या वीचारु पूरीअ तरह शुद्ध रूप में इजहारणु बि मुशिकिलु आहे । न ई को वीचारु असां लाइ आखरीनि हूंदो आहे । कडुहिं त असां पंहिंजो पाण सां बि सहमत कान थी सघंदा आहियूं ।

इहो ई त आहे "मन जो संघर्षु" !

अक्सरु हकीकत खे अनुमान प्रभावित कंदा था रहनि ।

मूं बि हिक तरह "सही नजरि ईदइ" Verisimilitude जो सहारो वरितो आहे । इनकरे को बि नतीजो न, इंसानी सोच ऐं जिगियासा ई हिन चिंतन काव्य जो विषय आहे । चाहींदि बि महा-काव्य जी Classics जी रवायत जे प्रभाव खां बचणु मुशिकिलु महसूसु थियो आहे ऐं पिणु कथा काव्य - वर्णन प्रधान काव्य परम्परा Narrative Poetry / Thematic Poetry जी मर्यादाउनि खां बि !

हिक तरह हिन काव्य जो असुली नायकु आहे - "पाठक !" मनुष जे रूप में !

वरी बि हिकु अर्जु :

हीउ काव्य - पुस्तक आहे,  
शास्त्र या इतिहासु न आहे !

इहो नुक्तो केतिरियुनि शंकाउनि जो समाधानु थी सघे शायदि । पर पंहिंजियुनि बेशुमार मर्यादाउनि खां इंकार न आहे बल्कि सिरु झुकाए कबूलु आहिनि !

.... अलबत्ति तिर मात्र तृप्तीअ बजाइ, नई कविता जे कंहिं तरह जे खण्ड काव्य या Mini - Epic जी रचना जी प्रेरणा ऐं प्यास अवसि जागी आहे ।

मर्कजी साहित्य अकादमीअ जो ऐं उन जे सिन्धी सलाहकार बोर्ड जे कनवीनर दोस्त वासदेव मोहीअ जो मां शुक्रगुजार आहियां, खास करे दस्तखत सुधारे डियण ऐं कीमती सुझाव डियण लाइ ।

हा -

तव्हां कुझु चवणु चाहियो त वणंदो ।

कुझु बि !

इंसानी ब्रादरीअ लाइ प्रणामु ।

— नामदेव



ज्ञानु लेकिन  
मजिताउनि जे नाले में  
अहंकारनि जो पहाडु !  
ज्ञान जी पूरणता में  
अज्ञान जो बि अज्ञात-वासु !  
पर  
मनुष नगरीअ में  
ज्ञान खां सवाइ  
गुजरु किथे !



वेदान्तु	गीता	महावीरु	बुद्ध	चार्वक	कबीरु	सार्त्र	ओशो
----------	------	---------	-------	--------	-------	---------	-----

सरवर्कु अवलि

मनुष नगरी

मां हिति नओं आहियां !

हिन अजनबी दुनिया में  
 पहिरियों दफ़ो घुमण आयो आहियां !  
 तव्हां किथे रहियल आहियो ?  
 सराइ में !

मां बि ।

अचो त गडिजी उफ़क जी चमक डिसूं  
 दूरि - दूरि ।

सचु पुछो त  
 मूंखे त हीअ दुनिया कडहिं पंहिंजी थी भासे  
 कडहिं पराई !

{ 17 }

कडहिं साभिया !

कडहिं सुपनो !

कडहिं मिथ्या !

कडहिं मानों भरी !

तव्हां जे निर्ड ते हीउ रंगु !

अछा ! तिलिकु !

धरम जी निशानी ।

मां त ....

मां इहो सभु छा जाणां ।

मां हिति नओं आहियां ।

हिन अजनबी दुनिया में

पहिरियों दफ़ो घुमण आयो आहियां !

मनुष नगरी !

○

मथे !

वाह !

आस्मान जे तारनि जी

हीरनि मढियल चादर !

राति भरि चिमिकी

हेठि

चमक हीरनि जी !

गुल ऐं कंडा

भाकुरु पाए सुम्हियल !

काइनात जूं जणु अखियूं बूटियल !

दिशाऊं सभु सुनसानु

बधी कई आहि पाण में

रोशिनीअ अंधकार सां !

संसारु सारो

जणु शांति सागरु खारो !

{ 18 }

हल्को हल्को चंडु  
 राति भरि में जुवानु थी वियलु !  
 भरिया हूँदा तव्हां बि  
 राति भरि मूं जियां  
 चांदनीअ जा ढुक  
 बुक भरे !  
 हाणि  
 प्रभाति वेला  
 वणनि जे सावनि पननि खे छुहंदा  
 सोनहरी सिज जा पहिरियां किरणा  
 सतनि घोड़नि ते सुवारु  
 छिडा छिडा पंख फहिलाए  
 जाणु चमक्या  
 रोशिनीअ जा फूहारा खणी ।  
 जाणु -  
 मधुरु सुरु आलापियो !  
 कोयल सुरीली कूक जो  
 जाणु -  
 असुर जे थधेरी हीर जूं लहिरूं  
 तन सां गडु  
 मन खे बि कंदियूं सीतलु !

- जाणु

कुदरत जो कोमल छुहाउ

धीरे - धीरे

राति खे धांवारे  
 डीहं में तब्दील कंदो

- जाणु

○

तव्हां त ज्ञानी - ध्यानी !  
 नदीअ किनारे सुबुह सवेर  
 थी विया मशगूलु  
 जप - तप ऐं ध्यान में !  
 लेकिन मूं खे पंहिंजे अज्ञान सां  
 कान थी कडहिं शिकायत !  
 चित जे शांतीअ लाइ कडहिं  
 कान थी का लड़ाई  
 मन सां !  
 तव्हां जो हीउ गुनगुनाइणु

दिलकशु आ लेकिन

आहिनि मुंहिंजे समुझ खां बाहिरि  
 मंतर श्लोक मगर !  
 डाढो आ डुखोईददु -  
 झानु सारो मूं लाइ !  
 तव्हांजो नातो युगनि खां  
 असांजो आ नातो नओं !  
 थिए डपु ज्ञान खां -  
 पर छा कजे  
 मां हिति नओं आहियां  
 हिन अजनबी दुनिया में  
 पहिरियो दफो घुमण आयो आहियां !  
 मनुष नगरी !

छा न कजे !

○

वाह !  
 अचो त गडिजी  
 उफ़क जी चमक डिसूं  
 डिसूं रंगीन गुलनि जो मुस्कुराइणु  
 फ़रज़ ते हाज़िरु थियल  
 काइनात जी किरति कारि डिसूं !  
 डिसूं जोशु  
 जुवान नदीअ जे वहकरे जो !  
 निरतु डिसूं - नाचु डिसूं  
 रिमझिम रिमझिम  
 नदीअ जे फ़र्श ते किरंदइ  
 बूंद - बूंद बारिश जो !  
 दूरि ! दूरि !  
 उफ़क जी लालाणि में  
 कुदिरत जो शर्माईदडु चहिरो डिसूं  
 आकाशु चुमण जी चाह में  
 उभ में गोलहियूं उडामंदइ पखियुनि खे  
 धरितीअ जी सुगंधि माणण वारा  
 मस्तीअ में चरू पसूं डिसूं !  
 ऐं पसूं  
 कुदिरती करिशमो कुदिरत जो !  
 ○  
 वाह तक्हांजो शंख - नादु !  
 ज्ञान जो वक्तु अची वियो शायदि ।  
 सचु पुछो त  
 ज्ञानवानु थियणु बि मुश्किल -  
 ज्ञान - मुक्त थियणु बि मुश्किल !  
 अज्ञानु मुंहिंजो पहिरियों साथी

ज्ञान खां वेझो  
 ज्ञान खां पंहिंजो  
 ज्ञान खां संहिंजो !  
 असुल खां  
 असुली दोस्त अज्ञान सां दोस्ती -  
 पर हाणि  
 अजनबी दोस्त ज्ञान सां बि दोस्ती !  
 सचु पुछो त  
 मां त पंहिंजे अज्ञान सां खुशि  
 पंहिंजे अज्ञान सां मूं खे

कान थी का शिकायत कडहिं !

ज्ञान जे अगियां अचण सां  
 अज्ञान खे त माठि वठी वेई जणु !  
 रहण लगो आ अज्ञानु हाणि  
 लज्ज खां लिकी - लिकी !  
 अज्ञानु आहे आकाश जियां मुक्तु  
 ज्ञानु पर  
 धरितीअ जियां महिदूदु  
 असीम ज्ञान जूं  
 सीमाऊं बि असीम  
 शंकाउनि में क़ैद  
 जिअं पृथ्वीअ जूं हदूं - बेहदि !  
 अज्ञानु आ शिकायत खां छुटलु  
 ज्ञानु पर  
 संदेह में सहिके सदा  
 छा दोस्ती हाणि अज्ञान सां  
 अज्ञान जियां रहंदी लिकल ?  
 ज्ञान जी त आ दोस्ती मुश्किल !

○

ज्ञानु - अज्ञानु पाण में  
असुल खां वेरी !  
अज्ञानु -  
विरक्ती दुनिया भरि जी !  
ज्ञानु -  
आसक्ति दुनिया भरि जी !  
मां खुशि होसि  
पूरण अज्ञान सां  
किअं रहां खुशि  
अधूरे ज्ञान सां !  
ज्ञानु त आ  
अधूरो बि -  
उलिङ्गियलु बि !  
अज्ञानु आहे  
ज्ञानु लेकिन  
मजिताउनि जे नाले में  
ज्ञान जी पूरणता में  
अज्ञान जो बि अज्ञातु - वासु

झरिणो निर्मलु

अहंकारनि जो पहाडु !

पर  
मनुष नगरीअ में  
ज्ञान खां सवाइ

गुजरु किथे !

○

घणो पोइ  
लोकनि खे खबर पेई  
भारत वर्ष जे  
पंजनि नदियुनि वारे  
डाखिणे पंजाब में  
सिंधू नदीअ जे किनारे  
अछी डाइहीअ वारो  
उहो गोरे रंग जो सुहिणो बुढो ई  
ब्रह्मा हो !

शायदि -

पंज - पंज हज़ार साल अगु

केई पंडत

उमिरि भरि जे सोच जा सला

पोखींदा रहिया ....

पोखींदा रहिया !

ब्रह्माण्ड जी धरतीअ ते !

उन्हनि में

अकुल जे अर्क जे पाणीअ में

ज्ञान जी कविता साणु

अनुभव जे इल्म जो भाणु

विझंदा रहिया ....

विझंदा रहिया ....

सालनि जा साल

सालनि ताई

अग्नी वायू ऐं सिज जी सहायता सां

उहे सला

वधी थिया वण वडा !

ज्ञान जे फलनि सां

टिमटार !

गाइणु शुरू कयो

उन्हनि वणनि पोइ

आहिस्ते - आहिस्ते !



पंहिंजनि वणनि जी छांव में

अछी डाइहीअ वारो

गोरे रंग जो हिकु सुहिणो बुढो

वेठे - वेठे

डाहप भरी कविता में

ज्ञान जा सूत्र

बुधी बि रहियो हो

गुनगुनाए बि रहियो हो !

हिननि जे शिष्यनि जे पोटनि जा पोटा

ऐं डोहिटा बि

पंहिंजनि पोखियल पननि जे

हडुनि खे टेक डेई

रोजू ....

रोजू ....

नवां ....

नवां ....

सलोक रचींदा रहिया ....

रचींदा रहिया ....

घणो पोइ

लोकनि खे खबर पेई

भारत वर्ष जे

पंजनि नदियुनि वारे

डाखिणे पंजाब वारी

सिंधू नदीअ जे किनारे

अछी डाइहीअ वारो

उहो गोरे रंग जो सुहिणो बुढो ई

ब्रह्मा हो !



कलाम - अल्लह !  
 अल्लह - लोक !  
 सालनि खां                      सालनि ताई  
 पहिंजे वातां गायल  
 ब्रह्म - वाक्य जू  
 बंदियूं ठाहे  
 ज्ञानवानु संहिताऊं जोड़े  
 रचिया  
 ब्राह्मण -  
 आरण्यक -  
 ऐं आखिर में उपनिषद  
 इएं अवलि रचियो सो ऋग्वेदु !  
 दुनिया जी पहिरीं कविता  
 हिक्कु इसरारु !  
 वरी !  
 कर्म-कांड वारा मंतर मिलाए  
 पोड़ रचियो सो यजुर्वेदु !  
 वरी भक्ती-भाव जा भरिया सलोक  
    सो बणियो सामवेदु !  
 वेद - त्रिवेणीअ जो  
    ज़णु को संगमु  
 ज्ञान जे बाहि में तपियलु  
 ऐं ज्ञान जे बारिश में भिगल  
 भूत - प्रेत जा भरम - भोला  
 तंत्र - मंत्र साणु मिलंदा रहिया  
    मिलंदा रहिया  
 { 27 }

ऐं आखिर ठहियो सो अथर्ववेदु !  
 आर्यनि विहारियो ज़णु  
 धारियनि खे भरि में !  
 ○  
 वेदनि साणु इएं आया वरी -  
 हर वेद जा उपवेद सुरी !  
 मनुष जे सिहत जो ओनो -  
 आयुर्वेद खंयो पाण ते !  
 धनुर्वेद संभालियो  
 राजु - कारोबारु  
 गंधर्ववेद  
 सजायो  
 संगीत ऐं कला खे !  
 स्थापत्यवेद कयो  
 शिल्प - विद्या जो वर्णनु -  
 हज़ारें साल उहे हलंदा हलिया  
    वक्तु जे प्रवाह में !  
 लेकिन  
 वक्तु एंडो बलिवानु  
 कोन बख़्खो कंहिं खे !  
 हज़ारें साल वणंदी रही,  
 वाणी वेदनि जी  
 वक्तु पर अहिड़ो बि आयो -  
 वक्तु जे लखनि लोडनि में  
 लुडण लगा लखें श्लोक !  
 अखरु वेद जो उल्टो थी  
 अखर बणियो देव जो !

अखरु वेद जो सुल्तो थी  
 जणु अखरु बणियो 'विद्या' जो !  
 वाणी वेदान्त जी छठि - दर्शन में समाई !  
 पर वक्तु एडो बलिवानु  
 कोन बख़्खो कंहिंखे !

○  
 वार्ताऊं वेदनि जूं  
 जणु ज्ञान जा फ़सुल हज़ारें  
 को इसरारु बुधीअ जो !  
 को चमत्कारु चिन्तन जो !  
 समायो सभु हिन हिमालय में !  
 पर

वक्तु एडो बलिवानु  
 कोन बख़्खो कंहिंखे !

○  
 कर्मकांड जा कंडा  
 वकोड़ींदा विया .... वकोड़ींदा विया ....  
 वेदनि जे विश्वास खे !  
 कोन खजियो वेदनि खां बि  
 बोझु अंतर् - विरोध जो !  
 महान् वेद बि हाणि  
 घुरण लगा दुआ  
 वक्तु खां

वडी उमिरि जी !

पर  
 वक्तु एडो बलिवानु  
 कोन बख़्खो कंहिंखे !  
 अंध श्रद्धा जी सगी भेण

श्रद्धा जी बेड़ीअ में सुवारु  
 विश्वासु वेदनि जो  
 निहारींदो रहियो निहारींदो रहियो  
 वक्तु जे दरियाह में !  
 पर  
 वक्तु एडो बलिवानु  
 कोन बख़्खो कंहिंखे !

○  
 अर्थु वेदनि जो  
 अगु बि संकट में  
 अर्थु शास्त्रनि जो  
 अजु बि संकट में !  
 देव - भाषा देवनि जी भाषा

कोन बणी कडुहिं लेकिन  
 लोकनि जी भाषा !  
 अनुमान जे पाये ते बीठल  
 प्रमाण रहिया परवसि  
 विज्ञान युग जे बुधीअ जी  
 उदारता जे अगियां !  
 भलाईअ जा संदेश सभु  
 रहिया श्रद्धा जे वस में !  
 कोन सधिया सही से  
 सन्ही सुई संदेह जी !  
 लीआ पाईंदा रहिया अजा बि  
 वक्तु जे अखियुनि में  
 पर वक्तु एडो बलिवानु  
 कोन बख़्खो कंहिंखे !

○

अवसि -  
 माया जो मोहु  
 ऐं मोह खां मुक्ती  
 वेदनि कई वस में  
 पर इन्सानी विश्वासु  
 किअं कजे काबू ?  
 बधी रखियाऊं बधीअ खे  
 डप जे पिजिरे में  
 लोभ जे चमकंदड़ रेशम सां  
 कडहिं पाप सां  
 कडहिं पुत्र सां  
 कडहिं नरग सां  
 कडहिं सुरग सां  
 कडहिं पोयनि जन्मनि सां  
 कडहिं पुनर् जन्मनि सां  
 करम सां कडहिं  
 कडहिं फल सां  
 जीव सां कडहिं  
 कडहिं आत्मा सां !  
 ऐं वरी परमात्मा सां !  
 पर कोन वरियो  
 कुझ काइमी !  
 डुखियो थी वयो मनुष लाइ  
 हा में हाणि मिलाइणु हा !  
 मुस्कुरायो जडहिं मनुष -  
 चपनि में चुपचाप !  
 इएं ई -  
 वेद - शास्त्र

श्रद्धा जे जंजीरुनि सां

ब्रह्म - सूत्र  
 बणिजी वयूं  
 जणु पोथियूं पंडितनि जूं !  
 ○  
 लख शाबास लिखण वारनि खे  
 लोक वेचारा निर्दोष  
 अटिकाए वेठा अखि  
 पुराण ग्रंथनि जे पोयां  
 भागवत जे भरि में !  
 गरुड़ पुराण चाहे बणियो  
 मृत्यू पुराणु -  
 पद्म पुराण डिनी मगर  
 शकुंतला कालीदास खे !  
 असांखे बि मिलिया अगिते  
 महातम महान् गीता जा !  
 स्कंद पुराण कई  
 कथा सतनाराइण जी !  
 भागवत डिनी लोकनि खे  
 किरशिनु लोक्नु रंजकु  
 ऐं किरशिन खे बि डिनी  
 बंसिरी राधा - नाम जी !  
 इएं -  
 लोक - रस जूं पुराण कथाऊं  
 काफ़ी हुयूं वेदनि खे विसारण लाइ  
 पर  
 वक्तु एडो बलिवानु  
 कोन बख़्खो कंहिंखे !  
 ○



इन्सान जो करमु  
वेदनि जो धरमु  
गोल्हीदो रहियो            हर युग में  
ईश्वर जी महिमा जा  
रोजु अर्थ                    नवां .... नवां  
अजा ताई  
ईश्वर ऐं धर्म जा नाता - रिश्ता  
नाला ऐं निशान  
करम ऐं वेसाह  
छो न थिया तइ  
केरु सलींदो कंहिंखे ?

○

हर  
इन्सान जे अंदर में -  
जारी आ कुरुखेत्र को !  
ऐं  
जारी आ लड़ाई  
पंहिंजनि जी  
पंहिंजनि सां !

गीता जो गीतु

या को सुरग जो संगीतु !

○

आदि पर्व खां

सुरग - आरोहण जो

करिश्मो हिकु अनोखो

हजारनि सालनि जो !

अरिइहां पर्व जणु

डाका हुआ सुरग जा !

ऐं वरी बियूं बणियूं

अरिइहां विखूं सुरिगु जे सफ़र जूं !

वहिंवार ऐं वीचार जी यात्रा !

अर्जन - विछाद योग खां

यात्रा संन्यास - योग ताई

ज्ञान जा अध्याय -

संसार जो सभ खां वडो काव्यु !

○

महाभारत -

महाकाव्यु नाहे फ़क़ति

इन्सानी मन जो सागरु आ !

सोचे सघे जेतिरो थो मनु

समायो सभु हिन सागर में !

सियाणप जा मोती सर्वे -

मन - विरतियूं अण - मयूं

कथाऊं अण-कथियूं -

सागर समानु ज्ञानु - गंगा -

गीता जो गीतु !

या को सुरग जो संगीतु !

○

ब्रह्म - विद्या बि हिन में -

हिन में ई ब्रह्म - सूत्रु !

भगुवान जा गायल उपनिषद् बि

ऐं हिन में ई योगु शास्त्रु !

सुन्दरु कल्पना कंहिं जी !

वेदनि जी गांड

डिए उननिषद् जो खीरु

डुहे थो किरशिनु

जणु उपनिषद् अर्जन लाइ !

किरशिनु सारथी अर्जन जो

अर्जन सारथी

इन्सानी भावनाउनि जो !

जगति जी जिगियासा जो हीउ

गीता जो गीतु

या को सुरग जो संगीतु !

○

कल्पनाउनि खां बि दूरि जूं !

हर  
 इन्सान जे अंदर में  
 जारी आ कुरुखेत्रु को !  
 ऐं  
 जारी आ लड़ाई  
 पंहिंजनि जी पंहिंजनि सां !  
 निष्काम कर्म जे योग खां सवाइ  
 अबिनासी आत्मा जे विश्वास बिनां  
 किअं थिए मुमकिनु जीत मन विरतियुनि ते  
 विराट दर्शन खां सवाइ ?

○

असां लाइ त  
 वडो भगवानु वेद व्यासु !  
 किरशिन खे किरशिनु बणायो जंहिं  
 अर्जन खे अर्जनु !  
 सिरिष्ठीअ खे सुलिझाइण लाइ  
 ईश्वर जे सिरिष्ठीअ में  
 “ईश्वर जी सिरिष्ठी”,  
 संसार जी सभ खां सुंदरु कल्पना !  
 धरितीअ जा मजहब अक्सरि  
 कबूलीनि इहा कल्पना  
 किरशिन जी गीता जियां !

○

आत्मा जे हिन शास्त्र सां  
 साख्यात प्रमाण जे  
 ईश्वर - भावना जीतियो  
 मुंझियलु मनु  
 भिटिकण खां भजी -  
 आयो किरशिन शरणि -

विराट साख्यात्कार सां  
 इन्सान जो मनु !  
 मुंझियल माणहूअ जो !

अर्जन जियां !

अबिनासी आत्मा जो विश्वासु  
 बणियो  
 विनासी देहि जो दिलासो  
 नएं जनम जा नवां वस्त्र !  
 मृत्यू शोकु  
 सघ मिली !  
 मृत्यू - लोक खे !

सहण जी

○

सुरग जी कामना  
 ऐं साजाह मिली -  
 नरग खां छुटण जी !  
 परलोक जे फिकिर में  
 पाप जे परहेज जी !  
 पुज जे परिख जी  
 ऐं पुज जे पोख जी पिणु !

○

लोक - रख्यक बार बार  
ज़िकिरु कयो गीता में

गांडीव धारी अर्जन लाइ

अर्जन जी बेवसी -  
युधि न करण जी बि !  
युधि करण जी बि !

○

इन्सानु त हूंअ बि वेचारो  
हालतुनि जो दासु !  
मर्जी नर - नारीअ जी !  
कहिड़ी चूंड बची इन्सान लाइ ?  
न जनम जी  
मरण जी बि किथे आ

○

चूंड त किर्रशिन जी !  
देवताउनि में इंदिरु  
दर्ईतनि में पहिलाजु  
मुंदुनि में बसंतु  
नदियुनि में गंगा !

चूंड त किर्रशिन जी  
पांडवनि में अर्जनु  
इंद्रियुनि में मनु  
नक्षत्रनि में चंडु

अहिंसा जो बि  
गांडीव जो बि !

खत्रीअ जे फ़रज़ जो बि !

न जीअण जी बची !  
निमित्तु बणिजण खां सवाइ ?

प्राणियुनि में चेतना  
वाणीअ में ओम !

चूंड त किर्रशिन जी !

कहिड़ी चूंड बची आ इन्सान लाइ ?

मनुष जी त हिकिड़ी ई मन्शा !  
फ़क़ति मोक्ष जी !  
जणु महा - मृत्यूअ जी !  
कोन जाणे -  
बियो मोक्ष - द्वारु  
मनुष - मात्र  
किर्रशिन शरण खां सवाइ !  
बस् इहो हिकु ई शास्त्रु  
आयो हिन जे समुझ में !

○

वडी निमिरता सां बार - बार  
पुछिया अवसि अर्जन  
ज्ञान जा रहस्य !  
भगवान किर्रशिन खां ।  
पर  
इहो कोन पुछियो  
छो थो भोगे -  
को अण - जाणु  
कर्मनि जो डुंडु  
मंद - बुधि मनुषु  
या अबोधु इन्सानु !

बारु  
 ऐं  
 बुढो  
 सादी समुझ वारो - आम आदमी !  
  
 छा ज्ञाणे - वेचारो  
  
 ध्यानु - मार्गु  
 ज्ञानु - मार्गु या कर्म - मार्गु !  
  
 छा ज्ञाणे वेचारो  
  
 सतो गुणु  
 ऐं या रजो गुणु !  
 तमो गुण जा गुण - दोष !  
 यज्ञ - कर्म बि  
 हिन जे पहुच खां परे !  
 अर्जन इहो बि कोन पुछियो !  
 खत्रीअ जो फर्ज  
 छो आहिनि खत्रीअ जा !  
 या  
 छो आहिनि फर्ज ?  
 न खत्री थियणु हिन जे वसि  
 न वरी  
 खत्री न थियणु हिन जे वसि  
 अर्जन इहो बि कोन पुछियो  
 राजाई अबिलाखा वारा यज्ञ

{ 41 }

छो था घुरनि  
 पिरजा खां आहूती  
 हिननि जे पुजनि जी !  
 लोकनि जी हैसियत ई केतिरी !  
 देव भाषाई  
 आदेश बि अक्हांजा !  
  
 रचियो बि पाण !  
 समुझो बि पाण !  
 इन्सानु  
 हरदमु  
 हालतुनि जी कठपुतली  
 डोरि हिन जी  
 मदारी मुरारीअ जे हथ में !  
 ○  
 सोच किथे आ  
 मानसिक घेरे खां बाहिर जी  
 हर श्रद्धालू मन जे वस में !  
 रहिणो हिन खे  
 आसक्तीअ खां मुक्त !  
 सुख में सुखी थियणु  
 दुख में दुखी थियणु  
 भरम बई भलु  
 गीता जो ज्ञानु - योगु  
 अखियूं बूटे अंदर जूं  
 थियूं निरलेपु  
 चाहे कहिड़ी बि स्थिती  
 गीता जो गीतु  
 या को सुरगु जो संगीतु !  
 ○  
 आसक्तीअ जा !  
 किअं समुझनि सभु  
 कहिड़ो बि संजोगु !

{ 42 }

ज्ञानेश्वर जी ज्ञानेश्वरी

या

गांधीअ जो अनासक्ती योगु

जुणु

बादरायण जा

ब्रह्म सूत्र !

गीता जे सत सौ श्लोकनि जा

समूरा संकल्प सिधि थिया !

अर्जन जे मोह भंग में !

किर्शिनु सारथी अर्जन जो

अर्जन इन्सानी भावनाउनि जो !

जगत जे जिगियासा जो हीउ

गीता जो गीतु

या को सुरग जो संगीतु !

○

हर् हालति में

हर् शइ जो

केरु करे थो त्यागु ?

महावीर खां सवाइ !

आखरीनि वस्त्र ताई !

हिन लाइ त बस्

देहि बि पराई

दुनिया बि पराई !

वर्द्धमान महावीरु !  
 जैन धर्म जो आखरीनि तीर्थकरु !  
 राजकुमारु राजा सिद्धार्थ जो  
 राणी त्रिशला जो  
 त्याग में बि अगिरो !  
 तपस्या में बि अगिरो !  
 न देहि खे पंहिंजो समुझियो हुन  
 न जगत खे !

○  
 देहि त हूंअं बि  
 भाड़े जो मकानु  
 दुनिया नाले जे सराइ में !  
 चवनि था चवण खातिर  
 महावीर माणी जुवानी नाले मातिर  
 पंहिंजो विवाहु बि रचायो हुन  
 ऐं पिण कन्या जो कन्यादानु !  
 दास्तानु हीउ श्वेतांबरनि जो मगर  
 कोन कबूलियो दिगंबरनि दिलि सां  
 दिगंबरनि जे दिलि बुधायो

न देहि खे पंहिंजो समुझियो हुन  
 न जगत खे !

○  
 जैन धर्म जो 'ज'  
 जणु अहिंसा जो 'अ'  
 खुदि खे मेसारण में मगर  
 कहिड़ी 'आत्म - हिंसा' !  
 कहिड़ो इच्छा - मृत्यू बहितर  
 'अन - शन' जे विरत खां ?  
 राजा राणीअ इएं - त्यागी देहि ऐं दुनिया  
 महावीर बि छटे दिनी  
 माया दुनियादारीअ जी !  
 संसारु समूरो हूंअ बि  
 दुखनि जो दरियाहु  
 दुखनि खे ई हुन  
 पंहिंजो बणायो दिलि सां !  
 न देहि खे पंहिंजो समुझियो हुन  
 न जगत खे !

○  
 हर्र हालति में  
 हर्र शइ जो  
 करु करे थो त्योगु ?  
 महावीर खां सवाइ !  
 आखिरीनि वस्त्र ताई !  
 हिन लाइ बस्  
 देहि बि पराई  
 दुनिया बि पराई !

दुनिया पर कोन पिराई  
समुझ इहा सुहिणी अजा !  
न रहियो को पंहिंजो हिन लाइ  
सभु कुझु त्यागण में वरी  
अथ - वस्त्र जो कहिड़ो मोहु ?  
काफी आ कुदिरती लिबासु  
कादिर दिनो जो कदुरु करे !  
हमेशह रहियो सो साणु !  
न देहि खे पंहिंजो समुझियो हिन  
न जगत खे !

○

दिगंबर जे देहि जा वस्त्र बई  
हमेशह रहिया हिन साणु  
हिक दिशा, बियो अंबरु !  
महावीर जो पंहिंजो पाणु  
जणु बणियो पंहिंजो पहिराणु !  
न देहि खे पंहिंजो समुझियो हुन  
न जगत खे !

○

महावीर जी वाणी  
सदाचार जी कहाणी  
कोन समुझी हिन कडहिं  
जरूरत कंहिं ईश्वर जी !  
सदाचार खां सवाइ भला  
कहिड़ो बचे थो धरमु अदा !  
मनुष खे मुंझायो मतां  
धरम खे सहज बणायो हितां !

{ 47 }

दुनिया दंगि रहिजी वेई  
ईश्वर जी कल्पना केडांहुं वेई !  
कुझु बि न घुरिजे जंहिं खे  
छो ईश्वरु खपे तंहिं खे  
न देहि खे पंहिंजो समुझियो हुन  
न जगत खे !

○

महावीर जी महिमा  
महिमा हर मनुष जी !  
सरलता ऐं पवित्रता जी !  
संजम ऐं संतोष जी !  
महावीर जी महिमा  
महिमा हर मनुष जी  
सच ऐं तपस्या जी !  
ब्रह्मचर्य ऐं विरक्तीअ जी !  
महावीर जी महिमा  
महिमा हर मनुष जी !  
खिम्या जी ।

निमिरता जी ।

से समाया सभेई हिन चित में !  
न देहि खे पंहिंजो समुझियो हुन  
न जगत खे !

○

तपस्या जी कठोरता  
कान डिठी कंहिं एतिरी !  
क्रोध खां किनारो  
कंहिं न कयो अगु एतिरो !

{ 48 }



खिम्या हिन वटि एतिरी -  
साहनि में हवा जेतिरी !  
ध्यानु ज्ञानु योगु शांती  
मार्ग मिडेई मिलनि  
दुख सहण जी वाट ते !

○

सुख जा भिटिकू ओ मुसाफ़िर  
मंज़िल पंहिंजी कान सुजातइ !  
महावीर जी महिमा  
केरु समुझंदो केतिरी !  
बारहं साल तपस्या जा  
बारहं युग किअं गुज़िरी वया !  
न देहि खे पंहिंजो समुझियो हुन  
न जगत खे !

○

रंजिश वारनि खां करणु पासो  
नाहि कमु कमिज़ोरनि जो !  
काया जो कहिड़ो फ़िकिरु  
रहिणो कंहिं खे क़ाइमी ?  
बियो कहिड़ो आ विरतु  
चुपि रहण खां बहितरु भला ?  
तिरियुनि ते भोजनु भाई  
छो न आहे काफ़ी  
संसारीअ जे नीज़ारीअ खां  
बचण में भलाई !  
पंजनि विरतुनि जो उहो सारु  
हर मुनीअ जे जीवन जो आधारु !

{ 49 }

महावीर जी चेतना  
हर चित खे चितायो  
इम्कानु जतायो  
बिए जे सही हुजण जो !  
'सर्व जीव समानु'  
सिद्धांतु आ सुहिणो अवसि  
वरजायो पर वर - वर करे  
विवेक खे हिन वहिंवार में !

○

छो रागु ऐं वैरागु  
रहिया वरिहानि खां वेरी !  
छो न प्रेम खे पवितरु बणायूं  
स्वार्थ खां आजो करे !  
बिना विवेक त प्रेमु पिणु  
मोह जी माया समानु !  
मोह जे माया खां भला  
किअं मुक्तु करियूं प्रेम खे ?

○

छो न करे थो खिम्या  
हर जीवु  
हर जीव खे !  
कंहिं जीव सां  
छो कोई वेरु आ  
कंहिं जीव खे !

○

सोन चांदीअ जा कैलाश  
डियोसि भलु अनेक

{ 50 }

कोन पोड़ बि लोभी को  
तिरु मातरि तिरप्तु थिए !  
जीवु ई ब्रह्म आ  
ऐं

निरासक्ती ब्रह्मचर्य !  
हिक आसक्ती ई जीव खे  
भरम में भुलाए !  
बियनि सां लड़ाई  
कहिड़ी सूरिह्याई तंहिं में !  
सूरिह्याई त सूरिह्याई  
जीतणु पंहिंजो पाण खे !

○

क्रोधु विजाए प्रेमु थो  
अभिमानु विजाए विनय खे  
माया विजाए थी मित्रता  
लोभु थो सभु कुझु विजाए !

○

आलिसीअ नाहि सुखु नसीबु  
निंडूं कंदड़ खे न विद्या  
आसक्ती वैरागु विजाए  
हिंसा भसमु करे थी दया !

○

जिनेश्वर जो ज्ञानु  
रागु दगु हिंसा जो  
रागु जो दगु त्यागणु  
वाट अहिंसा जी डसे !

○

{ 51 }

महावीर जो धरमु  
किनि अखरनि जो मरमु  
खिम्या करियोमि  
खिम्या करियोमि  
बिना सुवास ऐं उचार  
जोड़ण बिना जुड़ी चेतना  
आवाज बिना जो अनुमानु !  
शुध - आत्मा  
इते - किथे !

○

वर्द्धमानु अखरु अहिंसा जो  
अहिंसा ऐं करुणा जो  
करुणा ऐं खिम्या जो  
अगिते वधण जी आस जो !

○

महावीर जो दर्शनु  
दर्शनु जणु ज्ञान जो  
ज्ञान जो, चरित्र जो  
चरित्र जो, खिम्या जो  
खिम्या बिना  
चरित्र बिना  
किरोडें दीपक अंधे अगियां !

○

अहिंसा ई संकल्पु  
हर आश्रम जो मूलु  
हर शास्त्र जो रसु  
हर विरत जो सारु !

○

मिच्छामि दुकड़म !

{ 52 }

महावीर जी वाणी  
किनारो कर्मकांड खां  
वारनि जो त्यागु भला  
किअं बणाए श्रमणु कंहिंखे !  
हिक जहिडे वहिंवार सां  
श्रमणु बणायूं हर कंहिं खे !  
ओमु चवण सां ई बस्  
कोन बणिजे ब्रह्मणु कोई  
ब्रह्मचर्य सां अवसि  
ब्रह्मणु बणिजे हर कोई !  
इंगलवास सां भला  
केरु बणिजे थो मुनी कोई ?  
ज्ञानु हींसां हंडाए  
मुनी बणिजे हर कोई !  
फाटल कपिड़नि सां कडहिं  
किअं बणिजे तपस्वी कोई ?  
तपस्या द्वारां अवसि  
तपस्वी बणिजे हर कोई !

○

जीअं जीअं आखियो  
तिअं तिअं गुजारियो  
जीवनु निर्लेपु अहिड़ो  
कोन डिठो जगत कडहिं  
महावीरु को अहिड़ो  
न देहि खे पंहिंजो समुझियो हुन  
न जगत खे !

○

अतीअ खां सुरी - पुरी

छोन वठूं

वाट विचीं !

साजु बि सलामति !

सुरु बि सलामति !

सिद्धार्थ सुजाणे वरिता  
दुखनि जा असुली चहिरा  
सुखनि जे नकाब में !

○

हिमालय जे चरणनि में हिकु चिम्काटु थियो !  
जणु पूर्णिमा जो प्रकाशु थियो -  
गौतम जो आगाजु थियो !

○

माता माया देवीअ त -  
देहि बि छडी - दुनिया बि छडी  
पर दुनिया लाइ छडे वेई  
माया जो मुक्ति - दूतु !  
सिद्धार्थ सुजाणे वरिता  
दुखनि जा असुली चहिरा  
सुखनि जे नकाब में !

○

हिकिड़ो हो राजकुमारु  
नालो हुन जो रामचंद्रु  
घरु छडियो हुन आरिजी  
सीता खे पर साणु खणी !

राजकुमार गौतम लेकिन  
घरु छडियो हो काइमी  
सीता बि छडी पंहिंजी -  
पंहिंजी ममता बि छडी !

○

महान श्री वेई राति उहा  
राति मोह - भंग जे महिमा जी !  
पर कोन सुजातो कंहिं दर्दु उहो  
जो यशोधरा ऐं राहुल डिठो ।

○

महान राति मौनु रही  
डुखिया डीहं डिसंदी रही

डिसंदी रही डुखिया डीहं !

डिसंदे डिसंदे महिना थिया

महिना केडा साल बणिया !

हिक राति अचानकु तिजिलो थियो !

महान सुबह खे उन जनमु डिनो !

गौतम खे तंहिं ज्ञानु डिनो !

ऐं आतम जो प्रकाशु डिनो !

सिद्धार्थ सुजाणे वरिता

दुखनि जा असुली चहिरा

सुखनि जे नकाब में !

○

बुद्ध - प्रकाश जा उहे किरणा

अजा बि पिया चमिकनि

उन पिपल जे पननि ते

आकाश में बुलंदु थियो जो

खामोशीअ जो पड़ाडो सो

बुधिजे आवाजु अजा ताई  
बुद्धम् शरणं गच्छामि !

○

तो चयो :

पंहिंजी भरपूरु जुवानी  
राजकुमार भरपूरु माणी !

मूं चयो :

अण जातलु आनंदु छडणु सवलो  
जातलु सुखु बि किथे थो छडिजे !

तो चयो :

पंहिंजे दुख सां - दुखी हरको  
दुख खां दूरि थियणु चाहे सभुको !

मूं चयो :

पंहिंजे दुख सां दुखी हरको  
पर

पर - दुख सां - छो दुखी थिए को !

तो चयो :

पीर - पैगंबर पंधि पिया  
पिराए पंहिंजी पीड़ा मां !

मूं चयो !

सिद्धार्थु पर पंधि पियो  
पिराए पराई पीड़ा मां !

○

पंधि पियो सिद्धार्थु

अखियुनि में

करुणा जो संदेशु खणी

दुखनि जा दग पुछंदो रहियो .... पुछंदो रहियो ....

पेही वियो

पंहिंजो पाण में !

दर् दर् भिटिकी

दूरि .... दूरि ....

दुखनि जा दर खडिकाए

पन पन खां पुछंदो रहियो

पतो हर दुख जो !

हूंदो ज़रूरु !

को त हीलो

पीछो कंहिंजो !

छो थो करे दुखु

पुछंदो रहियो हू

पंहिंजो पाण खां !

सुख विसारे सालनि ताई !

दुख जो कारण कहिड़ो आ ?

आखिर

दुख जो निवारणु कहिड़ो आ ?

○

हिक घड़ी उहा बि आई

आतम - खोज थी सजाई

हुन जे अंदर में आवाजु आयो

आत्मा को पर्लाउ बुधायो

दुख जो कारणु - लोभु

लोभ जो कारणु - मोहु

हर मनुष वटि कारणु बि सागियो

हर मनुष वटि निवारणु बि सागियो !

खामोशी जणु थी वेई शांत

बन - बरपट में घोरु एकांत !

सिद्धार्थ सुजाणे वरिता

दुखनि जा असुली चहिरा

सुखनि जे नकाब में !

○

बस् गाल्हि बि एतिरी !  
वेठी रही वणनि मथां ....

वरिह्यनि ताई !  
वरिह्यनि ताई !

सारी दुनिया खे सतायो जंहिं  
दुखनि संदो सो दरियाहु  
सुखनि जी कामना रहित  
हिकिड़ी मुठि में बंद !

बस् गाल्हि बि एतिरी !  
पर

जग खे किअं वेसाहु विहे !  
दुनिया वेचारी .... वीचारनि में  
किअं हूंदो एतिरो सवलो  
दुखनि जो दूरि थियणु !  
दुखनि खे अचणु ई न डियो !

भरि में ....

बस् !  
सुखनि खे अचणु ई न डियो ....

भरि में ....

बस् गाल्हि बि एतिरी !  
दुखु बि भरमु !  
सुखु बि भरमु !  
मोह जे पुठिएं दर खां  
अवलि लोभु लीओ पाए  
सुरी अचे पोइ सुखु  
लिकी - छिपी  
पोइ पोयनि पेरनि सां  
पुठि वठे थो दुखु !  
बस् गाल्हि बि एतिरी !  
पर

{ 59 }

जगत खे किअं वेसाहु विहे ?  
जगतु थो प्रमाणु घुरे !  
कोन डिसे कडहिं कारणु दुनिया  
डिसंदी आ बस् अंजामु दुनिया !

○

तो चयो :  
दुनिया जे दर्द जी दवा बि हिकिड़ी !  
दुनिया जे दर्द जी दुआ बि हिकिड़ी !

मूं चयो :  
प्रेम जो पैगामु ....  
आ पुज जो पैगामु !

तो चयो :

ध्यानु धरियूं  
ध्यानु धरियूं

हीउ लोकु संवारियूं !  
परलोकु संवारियूं !

मूं चयो :  
अतीअ खां सुरी पुरी  
छो न वठूं  
वाट विचीं !

साजु बि सलामति !  
सुरु बि सलामति !  
तो चयो :

वहिंवार जा पंज शील यादि करि !  
अठ दर्शन बि !  
डह आदेश बि !

मूं चयो :  
डाहो थीउ !  
डह पुज खटु ....  
टे चिताव न विसारि !  
बुढापु रोगु ऐं मौतु !

{ 60 }

तो चयो :

नफरत मिटाइण लाइ प्रेम खपे !

मूं चयो :

दया ऐं करुणा बि ....

○

मन - विरतियुनि जे 'मां' खां मुक्ती -

मार्गु आ मोक्ष जो

'मां' जो भला पोइ

कहिड़ो कमु बचो ....

○

डोइ हुई .... अगु ....

डुक डोइ हुई ....

भाजि

अंधकार खां अंधकार तरफि !

पोइ ....

रोशिनीअ जो तिरविरो

पंहिंजो पाण खां पाण तरफि !

○

बुद्ध बुधायो

हीं सां हंडायो

इछा मुक्ती ....

मार्गु आ हर मोक्ष जो !

छाजो सुखु ....

पोइ छाजो दुखु ....

सदाचार जी ओट - मोट

न संघर्षु ....

न संकटु ....

कान पवे का ज़रूरत पोइ

कांहिं ईश्वर जे गोल्हा जी !

मन बुधीअ जो संगमु

हिरदे वसे काइमी !

बुद्धम् शरणं गच्छामि !

○

उत्तम सुख ते भला

छो न अधिकारु इन्सान जो !

हिन वृहस्पतीअ खे

अवसि हूंदो

लिकलु को वरदानु !

जगतु तो सां नफरत कंदो

पर

हलंदो तुंहिंजीअ राह ते !

चार्वाक

गौतम बुद्ध जे आस - पास,  
चार्वाकनि बि -  
मिठी वाणीअ जे पाणीअ सां,  
वीचारनि जा वण पोखिया - पंहिंजा ! पंहिंजा !  
सुखवाद जा सला खणी !

○

'उत्तम' सुख जी कामना -  
छो आहे गुनाहु भला !  
सामाजिक हवा सामुहूँ जी !  
पोइ बि -  
दुनिया हिक तरफि !  
चार्वाक बिए तरफि !  
साहसु हो अजब जो -  
ऐं विश्वासु पंहिंजो पाण में !  
जणु को डुखियो मनुषु हो  
या कोई जुनूनु पंहिंजो पाण में !

'उत्तम' सुख ते भला -  
छो न अधिकारु इन्सान जो !  
हिन बृहस्पतीअ खे  
अवसि हूंदो  
लिकलु को वरदानु !  
जगत्तु तोसां नफरत कंदो  
पर -  
हलंदो तुंहिंजीअ राह ते !

○

वेदनि - विरोधी कथा बि  
वेदनि जियां पुराणी  
वेदनि जे विरोध में  
कर्मकांडनि जो कचिरो कढी हिकु  
बियो भरियाऊं भाकुर में !  
सागिए समे जी सागी वाट  
वेदनि जो टीणो विरोधु !  
चार्वाक, बुद्ध ऐं महावीरु !  
टिन्ही सामुहूँ टिकियो किअं,  
पोइ बि  
ईश्वरु -  
इन्सान जी आस्था में !

○

दुनिया सिरु झुकायो -  
बुद्ध जे करुणा लाइ !  
महावीर जे अहिंसा लाइ !



चार्वाकनि कोन क़बूलियो पर -  
परलोक जो उद्धारु !  
मन खे मारे -  
हिन लोक में !  
बियनि जनमनि जे सुख लाइ -  
हिन जनम में दुखी थियणु  
कहिड़ी सियाणप उन में !

○

छा जो सुरगु !  
छा जो नरगु !  
छा जी आत्मा -  
छा जो परमात्मा !  
डिठे प्रमाणा खां घटि  
कोन क़बूल कुडु भी !

○

हुजे न आत्मा अगर  
ऐं न आ पमात्मा अगर  
पोइ नओं जनमु -  
कंहिंजो भला !  
कोन डेई सधिया सियाणा -  
चार्वाकनि खे,  
सियाणप भरियो संओ जवाबु !

○

न हिन जे युग छडी !  
न पोइ जे युग छडी !

चार्वाकनि जे निंदा में -  
कसर कंहिं कान छडी !  
अध्यातमु ऐं सुखवादु -  
आया समुहूं सामुहूं !  
किअं थिए को मेलु मगर -  
हिकु धरती - बियो आकाश में !  
लोक लेकिन चुप चाप  
चाहिण लगा चार्वाक खे !  
उत्तम सुख ते भला  
छो न अधिकारु इन्सान जो !  
बचिया कोन चार्वाक मगर -  
नफ़रत जी आगि खां !

○

चार्वाक पोइ बि खिलंदा रहिया -  
सियाणनि जी सियाणप ते !  
देहिधारी मनुष लाइ -  
देहि सवाइ सभु कूडु !  
देहि ई त दुनिया आहे !  
देहि सां कहिड़ी दुश्मनी !  
कंहिं डिठो आ सुभाणो  
न डिसंदो को मरण पुजाणां !  
मरण सां त मनुष लाइ  
मरे सारो जहानु सदा लाइ !  
हिक इन्सान जो मौतु  
कोन्हे घटि क़यामत खां !

○

हुजे हा - को ईश्वरु अगर  
वेचारो छा करे हा बियो मगर !  
अध्यातमु कोरो सुपनो  
निराकारु ई निराकारु !  
भौतिक जगतु हिन जीव लाइ -  
साख्यातु ऐं साकारु !

○

भरम भुलायल भिराता  
ऐशु कयो बस् ऐशु !  
ओधरि ते त ओधरि ते  
ढुक गीह जा भरियो दिलि ते !  
अजा त कोन मोटियो कोई  
वसूलण कर्जु धरितीअ ते !

○

वीचारनि में नास्तिक  
आचारनि में आस्तिक  
समुझणु डुखियो पर सुरु  
चार्वाकनि जी सोच जो !  
पृथ्वी जलु तेजु वायू -  
कोन्हे बियो ततु इन्सानु !  
कुदिरत ई आ करिश्मो -  
पूरो पंहिंजो पाण में !  
कामु ई पुरुषार्थु हिक्किड़ो  
बस् - अर्थु रहे थो साथ में !  
धरम जी का जाइ नाहि -  
मरणु ई मोक्षु अकेलो आहि !

○

जीवु जगतु ऐं ईश्वरु  
मनु माया ऐं महेश्वरु -  
मनु बहिलाइण लाइ बहितरु !  
सजा डिए या दानु डिए -  
राजा खां पोइ कहिड़ो ईश्वरु !  
आत्मा जी अमरता -  
नाहे कुझु बियो मगर  
तिर्र्णा इन्सान जी !  
पुनर्जनम जे साथ जी  
अबिलाखा इन्सान जी !

○

भलो थिए चार्वाकनि जो -  
पूरणु नास्तिक पोइ बि,  
'उत्तम' सुख जी अबिलाखा रखी ! -  
पश्चिमी दुनिया किथां सिखी !  
ज़ोरबा जे ज़ोर ते ?  
दुनिया जी हीअ दुनियादारी  
अजु बि लिकल रूप में  
चार्वाकनि पुठियां चरी !  
ईश्वर सां आस्था वारा  
ईश्वर खां आज्ञा थिया !  
सियाणप समूरी ओते बि  
चार्वाक पर चुपि रहिया  
'उत्तम' सुख जी कामना  
छो आहे, गुनाहु भला !

‘उत्तम’ सुख ते भला  
छो न अधिकारु इन्सान जो !  
हिन बृहस्पतीअ खे  
अवसि हूंदो  
लिकलु को वरदानु !  
जगत्तु तोसां नफरत कंदो  
पर -  
हलंदो तुंहिंजीअ राह ते !

○

अध्यातम या सुखवाद में -  
अतीअ में अंधकारु !  
मेलु बिन्ही जो लाजिमी -  
चिण्ण बुरे को तिजिलो करे !

○

पूजा पाठु मणिया जणिया -  
कबीर खे कडुहिं कोन वणिया !  
मणियो हिकिड़ो नाम जो -  
काफ़ी हो कबीर लाइ !

कबीर जो इहो कमालु  
छलिके अढाई अखरनि में  
ज्ञानु मालामालु !  
पंज सदियूं परभरो  
नदीअ जे नीर वटि  
नीरुअ जो जणु नूरुचिश्मु  
नीमा लधो हिकु लालु  
काज़ीअ खोलियो कुरानु  
नालो निकितो कबीर जो !  
निमाणो बि निहिठो बि !  
सख्तु ऐं कठोरु बि !  
गिरहिस्थी ऐं वैरागी बि -  
हिंदू बि मुसलमानु बि -  
कबीर जो इहो कमालु -  
छलिके अढाई अखरनि में  
ज्ञानु मालामालु !

○

अखियुनि डिठो आशिकु  
पंहिंजे मर्ज़ीअ जो मालिकु !  
निरंजन ऐं निष्कामु-  
चित में राम जो नामु !  
सचु चवण जी सघ  
कबीर में भरपूरु !  
माफ़ु करे न पंडत खे  
न ई मुलनि खे मूरु !  
न कोरो कोरी कबीरु -  
न सूफ़ी बणियो समूरो !  
इन्सानु अवलि ऐं आखिरि -  
पंहिंजो पाण में पूरो !  
अठ ई पहर अलख सां -  
अखि मिलाए अखि में,  
पलि पलि पुकारियो राम खे -  
सांढियो हर साह में !  
कबीर जो इहो कमालु  
छलिके अढाई अखरनि में  
ज्ञानु मालामालु !

○

सन्ही तंदु मिलाए ठाही  
झीणी चादर ज्ञान जी !  
अंग ढकिया अखरनि सां  
दीन - दुनिया जी लज रखी !

○

दुनिया पड़हे पेई करम योगु  
करम योगी कबीर खे मगर  
भगिती योगु भांइ पियो !

○

कविता कोन कबीर कई  
वाई हिन जी हर् का मगर,  
अजखुदि कविता बणिजी पेई !  
कबीर जो इहो कमालु  
छलिके अढाई अखरनि में  
ज्ञानु मालामालु !

○

जीअण जी वाट सिखंदा रहिया -  
सियाणा सभु जा सभु !  
कबीरु सिखियो अवलि पर  
मरणु, मरण खां अगु !  
पूजा पाठु मणिया जणिया -  
कबीर खे कडहिं कोन वणिया !  
मणियो हिकिड़ो मन जो -  
काफ़ी हो कबीर लाइ !  
कबीरु प्यासो राम जो -  
नितु नितु वेठो पीउ !  
निराकारु रामु कबीर जो -  
जंहिंजो माउ न पीउ !

{ 73 }

बावंजाहु रखियाई बाहिरि  
ब हिन लाइ खोड़ !  
'र' ऐं 'म' काफ़ी हुआ -  
राम ऐं रहीम लाइ !

○

छठि - दर्शननि जी खिटि पिटि  
ऐं वेद बि वेड़हे रखियाई  
जल में विधाई कुंभु -  
कुंभ में जलु विधाई !  
बूंद आत्मा - परमात्मा समुंडु !  
समुंडु समायो हिन बूंद में !  
'मुक्ती मुक्ती' करे मुआ  
कोन थिया से मुक्तु  
कबीर कोन मुक्ती घुरी  
कबीरु मुक्तीअ खां मुक्तु !  
अखर सिधा संवाटा -  
लगनि था जणु बाण !  
लाजवाबु करे छडियो पर  
तीर हिन जे तर्क जा !  
हार बि आ मन जी  
ऐं मन जी जीत !  
मन - विद्या जो अकाबरु अहिड़ो  
अगु कोन लथो कंहिं पोथीअ में !  
कबीर जो इहो कमालु  
छलिके अढाई अखरनि में  
ज्ञानु मालामालु !

○

{ 74 }

इश्कु मस्तानो अल्लह जो -  
 होशियारीअ खां दूरि !  
 दुनिया में रहे कमल जियां  
 पर दुनिया खां दूरि !  
 अखिरी ज्ञान खां अलहिदी -  
 सादी सहजु सबाझी -  
 वाणी कबीर जी लेकिन  
 महाकाव्य जे मटि !  
 सभु भूमी बनारस हिन लाइ  
 सभु जलु गंगा - जलु  
 मनु रहे जे निर्मलु  
 चैनु रहे थो चित में !  
 अंदर जो आवाजु इहो -  
 निर्गुण - सगुण खां दूरि !  
 कबीर जो पैगामु पर  
 नाहि मुहिताजु कांहिं पंथ जो !  
 अढाई अखरनि जो शास्त्री -  
 कबीरु पंडत प्रेम जो !  
 सिरु करे सिदिकु सदिके  
 हलियो हेकिलो पाण सां !  
 पूरब में पिरभू चयो  
 ओलह में कांहिं अल्लाहु  
 कबीर दिलि में डिठो मगर  
 गडु वेठल राम - रहीम खे !

कबीर कोन कबूलियो -  
 बनारसी दुवारु सुरगु जो !  
 सुरगु मगर लही आयो -  
 बणिजी गुलनि जो हारु !



सुधारकु हुन जे अंदर जो -  
 कबीर जे कवीअ खे  
 छो न सघियो हाराए  
 केरु बुधाए !  
 महिनती पेशो कबीर जो -  
 हुन खे छो न सघियो थकाए !  
 केरु बुधाए !  
 जाती - पांतीअ जी सियासत हुन खे -  
 छो न सघी झुकाए !  
 केरु बुधाए !  
 वक्त सामुहूं टकिराइण जी -  
 ताकत किथां पियो पाए !  
 केरु बुधाए  
 हीण जातीअ में रही  
 किअं मुला ब्रह्मण सां टकिराए !  
 केरु बुधाए !  
 अखर गुनगुनाए

किअं डुखिया छंद चवाए  
केरु बुधाए ?  
हो आखिर केरु कबीरु ?  
भगतु हो या संतु हो  
हो ज्ञानी या रहबरु  
या को खुदाई नूरु हो ?  
केरु बुधाए ?

○

कबीर जो इहो कमालु  
अढाई अखरनि में छलिके  
ज्ञानु मालामालु !

○

कान हुई का हस्ती !  
कांहिं ईश्वर जी -  
कडुहिं बि !  
दिलि सार्त्र जी पर दुखी थी !  
खबर इहा दुखदाई  
काश को अफवाहु हुजे हा !

आखिरि हिक डींहुं -  
 सार्त्र खणी आयो -  
 खबर इहा दुखदाई  
 ईश्वर जे गैर हाज़िरीअ जी !  
 दुनिया जे चौराहे ते !  
 हस्तीवाद जे तिरीअ ते लिखियल -  
 कान हुई का हस्ती !  
 कांहिं ईश्वर जी -  
 कडुहिं बि !  
 दिलि सार्त्र जी पर दुखी थी !  
 खबर इहा दुखदाई  
 काश को अफ़वाहु हुजे हा !

○  
 किनि भुणि भुणि कई - मुश्की,  
 किनि आनाकानी !  
 किनि कंधु झुकाए क़बूलि कयो -  
 के खिलंदा रहिया - कावड़ि मां,  
 ऐं चुपु थी विया आहिस्ते - आहिस्ते !  
 हस्तीवाद जे तिरीअ ते लिखियल -  
 खबर -

डाहिण जी जुरियत  
 कान कई कांहिं -  
 अजा ताई !

○  
 जियां पॉल सार्त्र -  
 आदमी पंहिंजी दुनिया जो  
 अजा अधु सदी अगु -  
 हथ मिलाया हिन -  
 तो सां - मूं सां !  
 कोन मिलिया खियाल पर  
 हर कांहिं सां हिन जा !  
 सायमन दि बोआ जियां !  
 साथु निभायो सायमन -  
 सदा लाइ सार्त्र सां !  
 रे घुरियो लातमा !

○  
 सार्त्र सदाई रहियो  
 सायमन जे साथ में  
 छा जी शादी !  
 या घरु - बारु  
 दुनियादारी अहिड़ी -  
 कोन क़बूली कांहिं कडुहिं !  
 सार्त्र जे संग में  
 रहियो सायमन जो साथु  
 हिन सां हयातीअ भर !  
 ○  
 नास्तिकु नई दुनिया जो -  
 खालिक जो न रहियो पर



रहियो दोस्तु खलक जो !  
ईश्वर खां सवाइ !  
दुखी हो दुनिया में !  
कोन कबूलियो हुन -  
ईश्वर जी हस्तीअ खे !  
पंहिंजी हस्ती मिटण ताई !

○

नास्तिकु नई दुनिया जो -  
सियाणो ऐं सबाझो  
घणो बारु इन्सान जो  
डिनाई हल्को करे !  
बिना - ईश्वर जी दुनिया में -  
रहिणो आ इन्सान खे !  
सदाई ऐं अकेलो  
बुधायो सार्त्र जी सोच  
शींदो मौत सां आ मुकमलु  
हिसाबु समूरो इन्सान जो !  
कोन को कुछंदो कडहिं  
या  
न पोइ पुछंदो कडहिं -  
लेखो पाप - पुज जो !  
पर  
नीतीअ जी मशाल  
ईमानु आ इन्सान जो  
कोन्हे इन्सानी कुल्हनि ते  
अल्बति  
बारु कांहिं बिए जनम जो !

○

बुधायो सार्त्र जी सोच  
इन्सानु आहि आजादु  
मुकमलु जिमेवारु !  
हर नीतीअ लाइ बि जगत खे -  
भाड़िणो आ सिरफु पाण ते !  
न ईश्वर ते आधारु को  
न धरम जो सहारो आ !  
धरमु दिलासो दिलि जो -  
ईश्वर अगियां -  
नसीब जियां !

○

बुधायो सार्त्र जी सोच  
नास्तिक जी नाउमेदी  
कोन्हे अपराधु इन्सान जो  
फकति सच जो मुकाबिलो आ !  
श्रद्धा जी रोशिनी हूंअ बि  
अंधकार जी उपज आ !  
कान थी मुक्तु कडहिं !  
शंकाउनि खां संदेह खां !

बुधायो सार्त्र जी सोच  
धार्मिक लोक दुनिया में  
गणियूं अध खां वधि,  
अण गणिया अपराधी पर  
वेठा आहिनि विच में !

○

बुधायो सार्त्र जी सोच  
इन्सानु असुल में अकेलो

सदा लाइ - हमेशह लाइ !  
साथ समूरा हिन जा  
आखेरा आहिनि आरिजी !

○

बुधायो सार्त्र जी सोच  
कंधु इन्सान जो ऊंचो  
थियो हस्तीवाद खां !  
बिना ईश्वर जी दुनिया में -  
पाणु संभालियो हिन पाण सां !  
बुधायो सार्त्र जी सोच -  
मनुष प्राणी निर्दोषु  
न जनम जो हिन खे होशु  
न जीवनु हिन जो हथ में !  
न मौतु हथीको हिन लाइ !  
मिलिया हिन खे हथ में  
बस् हीला ऐं संजोग !

○

मां पिग्घटु शरीर में जिअं  
जगतु मुंहिंजी हस्तीअ में -  
ईश्वरु जगत जी हस्तीअ में - तिअं  
महिसूसु थियो आ सदियुनि खां !

○

नाहि जीवनु बियो कुड्डु  
हिक मिलन खां सवाइ ?  
विजूदु तुंहिंजो - मुंहिंजो  
आहे सलामति ओसिताई  
महिसूसिणु सलामति जेसिताई !

{ 83 }

हल्की आहट का दरद जी  
या सघ सहण ऐं सोचण जी !

○

बस् नीती ई खुदि में हिक आहि  
बुनियादी फितरत इन्सान जी !  
हस्ती का ईश्वर जी  
कान्हे कारिगरु तंहिं में !  
विकिणी आज़ादी इन्सानु  
खरीदी सलामती ईश्वर खां  
कान आई कमु कडहिं !  
इन्सानु आ अधूरो -  
बुनियादी आज़ादीअ बिनां  
अगर मार्क्सु बि मिली वजे  
कोन पवंदो पूरो !

○

सार्त्र जी सोच ते  
सोचण वारा सोचींदा रहिया  
नेठि मिजयाऊं महिमा  
सार्त्र जे सोच जी !

○

ईश्वर जी कल्पना  
युगनि जो सहारो  
कल्पना  
साभिया सा कान बणी !

नेठि बि कल्पना -

○

केरु बचाए -  
खुदि ईश्वर खां सवाइ -

ईश्वर खे !

{ 84 }

थियनि जडुहिं ऐलान -  
ईश्वर जे मौत जा !  
ईश्वरु इन्सान जे चित में -  
वेठो रहियो कुंड वठी !  
न बाहिर आयो -  
न चेतन में -  
न गुमु थियो -  
न पिरघटु थियो-

जडु मां !  
चुरियो कडुहिं !  
पूरीअ तरह !  
पिरकाश में !

○

आखिरि हिक डींहुं,  
सार्त्र खणी आयो -  
खबर इहा दुखदाई  
ईश्वर जे गैरहाजिरीअ जी !  
दुनिया जे चौराहे ते !  
हस्तीवाद जे तिरीअ ते लिखियल !  
कान हुई का हस्ती -  
कांहिं ईश्वर जी -  
दिलि सार्त्र जी पर दुखी थी !  
खबर इहा दुखदाई  
काश को अफवाहु हुजे हा !

○

हूंअ बि -  
कौड़ा अखर चवण वारनि खे,  
चुपु कराइण जो  
ऐं अहमियत कबूलण में  
सदियूं लगाइण जो रवाजु  
दुनिया में  
काइमु रखियो आहे असां  
अजा ताई !

ओशो

न अवतारु न पैगम्बरु  
न मसीहा न तीर्थकरु  
अखियुनि डिठो इन्सानु ओशो  
डुंदकथा हिकिडी जणु  
डाहनि डिठी कलिजुग में !

○

न जन्मियो हो कडहिं हू  
न हो मौतु हुन जो थियो  
धरितीअ ते ओशो जणु  
हो मुलाक़ाति लाइ आयो !

○

आचार्य रजनीश भगवानु ओशो  
सच खे सचु चवंदो रहियो  
किनि पलकुनि ते विहारियो हिन खे  
किनि जे अखियुनि में पर खुटिकियो !

○

लखु किताबनि जो सारु हिन  
समायो पंहिंजी सोच में  
वाणीअ जा जणु बादल बर्सिया  
सोच जो को सावणु आयो !

○

सिधा रस्ता सोच जा  
कोन कबूलिया हुन कडहिं !  
मार्ग डुखिया ऐं अणावा पर  
कोन कबूलिया कंहिं कडहिं !

○

सियाणा सभु जणु अवाक्  
हिमथ कबूलण जी कान कई  
ना कबूलणु बि मुश्किल डिसी  
दुनिया अचिरजु डिसंदी रही !

○

अख़्बारुनि जूं खबिरूं ढेर  
लोक - निंदा जे रूप में  
झोल में हू रखंदो रहियो  
पिणु चपनि में मुर्कंदो रहियो !

○

हूंअ बि  
कौड़ा अखर चवण वारनि खे  
चुपु कराइण जो  
ऐं  
अहमियत कबूलण में  
सदियूं लगाइण जो रवाजु  
दुनिया में  
काइमु रखियो आहे असां  
अजा ताई !

○

न अवतारु हो न पैगम्बरु  
न मसीहा न तीर्थकरु  
अखियुनि डिठो इन्सानु ओशो  
डुंदकथा हिकिडी जणु  
डाहनि डिठी कजिलुग में !

○

छो न मुमकिन आ संगमु  
आनंद जो  
सुखवाद जो !  
बुद्ध ऐं ज़ोरबा जो !  
छो न मुमकिन आ मिलनु  
नओं ही पेचिरो भलु  
जरूरी समुझियो हिन, जहान में !  
ओशो डेखारियो सुपनो इहो  
असां खे खुलियल अखियुनि सां !

○

असुली धार्मिकता जे सदिके  
नकुलीअ खां मुक्ती घुरी  
ईश्वर खां जे किनारो कयो  
नई गाल्हि त कान हुई  
बुद्ध खे - महावीर खे त  
सदियूं बि गुजिरी वयूं !

○

न लहिजो संहिंजो हुन जो  
न समुझणु सवलो हुन खे  
किअं कबूले दुनिया भला !  
ऐं किअं वरी सा इन्कारे !

○

संस्कारनि जी जड़ता अवसि  
पंहिंजो कमु कंदी रही  
ओशो जे अगियां पुठियां  
दीवारूं उहा चुणंदी रही !

○

परंपरा जो मान - भंगु  
किअं बुढी दुनिया सहे  
जुवान सोच जे अगियां  
डाडो आदमु किअं झुके !

○

मखमली टोपीअ में ढकियलु  
खज़ानो नई सोच जो  
चकमकी चहिरे सां  
रेशमी कपह में वेड़हियल वाणी  
ऐं मुस्कुराईदड़ तन्ज  
पारि हलंदी वई  
आम - फ़हम अवाम अगियां !

○

जहीन लोकनि खे झूमायो हिन  
ओशो जो इहोई करिश्मो  
जंहिं ओशो खे ओशो बणायो !  
जग खे खटियो थ्रे कडहिं  
ऐं कडहिं जग खां हारायो !

○

इन्सानी सुभाव जे मर्यादा जी  
किथे आहि का मर्यादा  
सच खे न मिठो बणाइनि जे  
कडहिं छडियो तिनि खे असां

○

सच खे सींगारण सां  
सचु कोन रहे थो सचु  
सच खे मिठो बणाइण सां  
कोन बचे थो सचु  
सच खे मिठो बणाइणु कडहिं  
कोन समुझियो हिन जरूरी  
पाण खे दुनिया में बचाइणु  
कोन समुझियो हिन जरूरी !

○

नएं युग जे सूलीअ जा  
नवां नुस्खा ईजादि कया  
लिकाए त कोन सधियासीं पर  
असां सुकरात सभेई साफु कया !

○

न अवतारु हो न पैगम्बरु  
न मसीहा न तीर्थकरु  
अखियुनि डिठो इन्सानु ओशो  
डंदकथा हिकिडी जणु  
डाहनि डिठी कलिजुग में !

○

सचु पुछो त  
हिन संसार में  
अजा ताई  
असुली धरमु ठहियो ई कोन्हे  
ईश्वर जे डप जी ढाल न खपे जंहिंखे  
ऐं न खपनि जंहिंखे  
सुरगु जा भरम

{ 91 }

या नरगु जी तलवार  
मनुष जे मन खे मारण लाइ !

○

सचु पुछो त  
सभु विश्वास अंधा -  
बुद्धीअ जा दुश्मन !  
धार्मिक इन्सान लाइ भला  
कहिडी जरूरत ईश्वर जी !

○

सचु पुछो त  
इन्सान जी हस्ती  
आहे छो न खुदि में ई  
परमात्मा पंहिंजो पाण में !

○

सचु पुछो त  
तिखा वेण बि  
कटु खाधल सोच खे  
कोन सधिया लोडाए  
विवेक जी परिख सां  
अपनाइणु उन्हनि खे  
कोन सियाणनि बि  
सवलो समुझो !

○

सचु पुछो त  
छो आहे जरूरत  
मनुष खे कांहिं धरम जी  
सदाचार खां सवाइ !

○

{ 92 }

न अवतारु हो न पैगम्बरु  
न मसीहा न तीर्थकरु  
अखियुनि डिठो इन्सान ओशो  
डुंदकथा हिकिडी जणु  
डाहनि डिठी कलजुग में !

○

सचु पुछो त  
तोखां अगु  
सभु ठीकु ठाकु हो !  
तुंहिंजे हुअण सां बि  
किथे आ फ़रकु को !  
तूं न रहदें जडुहिं  
कोन को फ़रकु पवंदो !  
जरूरी बणिजणु  
तुंहिंजी आ जरूरत  
तुंहिंजो विजुदु पर  
उबतो थो अहिसासु ड़िए !  
शायदि कांहिं खे  
ख़बर ई कान्हे  
तूं आहीं  
या हुएं कडुहिं बि !

○

सचु पुछो त  
छा सही छा ग़लति  
तइ कंदा था रहनि  
समाज  
बे समझ !  
वक्त वक्त ते !

{ 93 }

असांजी जाण बिनां !  
सही ऐं ग़लति  
जगह बदलाईदा पंहिंजो पाण में  
थकिजी पिया आहिनि वेचारा !  
असीं बि कुर्बान था करियूं  
पंहिंजी सम्झ  
वक्त अगियां !

○

सचु पुछो त  
धरम जे नाले में  
पंथ  
पोथियूं पंहिंजूं उथिलाईदा रहिया  
दुकान हलाइण ख़ातिर  
चौकीदारी सौंपी जंहिंखे  
ईश्वरु बणिजी वियो हिक ड़ींहुं !  
साकारु कडुहिं  
कडुहिं निराकारु  
हथियारु हथ में खणी  
निकिरी पियो निरवारु !  
हिन जो हिकिडो ई कमु !  
मनुष जे मन में  
जियारे रखिणो डप खे  
मनुष जे मरण ताई !

○

हुन चाहियो हो -  
देहि खे बि आदरु मिले  
आत्मा जेतरो !

{ 94 }

देहि खां दूरि भजण वारा  
किअं कंदा संगमु  
देहि ऐं आत्मा जो !

○

हुन चाहियो हो  
देहि ऐं आत्मा विच में  
मजहबी दीवार खे  
दूरि करियूं -  
हिन ई दुनिया में !  
जरूरी हुआ सोराख  
पुराणी समझ खे टोड़ण लाइ  
तन्ज ऐं मजाक जा !

○

हुन चाहियो हो -  
देहि सां छो दुश्मनी कजे  
ऐं आत्मा सां दोस्ती अकेली  
देहि ऐं आत्मा जो मिलनु  
मिलनु पूरब ऐं पश्चिम जो !  
न सुख जो अनादरु -  
न आनन्द जो निरादरु !  
दुनिया भरि महांगो सौदो सोच जो  
मुफ्तु मिलियो ओशो वटां !  
टामे जे टुकरनि जे टक्कर में पर  
डुखी थी वई -  
सुजाणप सोन जी !

○

जेसिताई गलतियूं दुहिरायूं  
ऐं पोड़ सुधारियूं  
कोन तर्सिया डिजिणा  
ओशो - धारा रोकण वारा ....  
छो वीहनि मुल्कनि ताला लगाया  
पंहिंजनि पंहिंजनि देशनि खे  
ओशो हो  
या को ज्वालामुखी वीचारनि जो !  
ओशो जूं गलतियूं गणण वारा  
कोन हुआ गलति  
दुनिया जी रिवायत में !  
वेदनि खे देववाणी  
चवण वारा बि असीं  
इन्कारु करण वारा बि असीं !  
किअं केरु कंहिंखे डिण  
कहिड़ी कहिड़ी हाणि मयार !  
घुटो डिण्यणु चाहियो जिनि  
ओशो जे आवाज खे  
जहिरीलुनि जंजीरुनि सां  
पंहिंजा दुकान  
आबादि रखण लाइ  
उन्हनि खे बि अवसि  
हिननि जो ईश्वरु माफ कंदो  
जडहिं जाणंदा हू  
त अण जाण हुआ !



मृत्यू - उत्सव में  
नचण बि लगासीं  
रुअण बि लगासीं !  
हू मौनु हो  
अल्बति  
मुस्कुराहट हुन जी  
लही आई असांजी अखियुनि में !  
डींदा रहंदासीं असीं  
मुस्कुराहट इहा  
हिक - बिए खे  
सदियुनि ताई !  
हलंदी रहंदी सदियुनि ताई  
ओशो - धारा  
उन मुस्कुराहट में !  
हूंअ बि  
कौड़ा अखर चवण वारनि खे  
चुपु कराइण जो  
ऐं  
अहमियत कबूलण में सदियूं लगाइण जो रवाजु  
दुनिया में  
काइम रखियो आहे असां  
अजा ताई ।  
○

देहि ऐं आत्मा  
जुणु आहे असुल में हिक  
दीवारूं पर अनेक  
देस ऐं धरम जूं ।

धरिती ऐं आकाश  
आहिनि इन्सान जी अखि में  
भौतिक सुख  
सडु धरितीअ जो समुझूं  
ऐं आनन्दु अध्यातम जो  
भायूं पड़ाडो आकाश में !  
कान्हे मेलु बिन्ही जो मुश्किल  
अखियुनि डिसिजे थो उफ़क़ में !

○

देहि ऐं आत्मा  
जणु आहि असुल में हिक  
दीवारूं पर अनेक  
देस ऐं धरम जूं !

○

इन्सानी फ़ितिरत असुल में  
नीती ऐं विवेकु  
कंडा ऐं चहिबूकु  
पोइ कहिडे कम जा !

○

न को शास्त्रु खपे  
न खपे शास्त्री को  
पंहिंजो पाण सां ईमानु  
काफ़ी आ इन्सान लाइ !

○

इन्सान सभु पाण में  
सागी बेड़ीअ जा सुवार  
वाट सागी मंज़िल सागी  
लहूं सार - संभाल जे  
सफ़रु सणाओ थी वजे !

○

वाणी वेस वगा अनेक  
अनेक धरम ऐं देस  
असुली पोशाक पर हिकिड़ी  
हिकिड़ो अगमु देसु !

○

दुनिया जा दस्तूर डिसिनि  
रूहानी वाट इहाई  
पंथ पर पंहिंजा पंहिंजा  
मंज़िल में कान बियाई !

○

हेकर निहारि उफ़क डे  
 धरिती मिले आकाश सां  
 वरी जो निहारि अखि खणी  
 आकाशु मिले थो धरितीअ सां !  
 कान्हे जुदाई तिनि में  
 ऐं न तो में आ न मूं में  
 मनुष - नगरीअ जा माण्हू मिडेई  
 सुसियल दिलि वडी करियूं जे  
 मिथ्या जगत्तु बि मिठो लग्गे !

○

## “कूज” में प्रकाशित खत ऐं लेख

सभ खां पहिरीं त मनुष नगरी जहिडे शाहकार जे सृजण लाइ  
 तंहिं खां बि वधि उन खे शायी करे अवाम अगियां आणण लाइ मणें  
 मुबारकूं । पर अहमदाबाद में किताब जे मुहूर्त वक्त तव्हांजो न हुजणु  
 समुझ में न आयो ।

– झमूं छुगाणी

19 जनवरी 2012

बैरागढ़ - भोपाल

○

“मनुष नगरी”अ जो हरहिकु पनो उथिलाए, शुरूअ खां आखरीनि  
 पेज ताई किथे का हिक अधु सिट त किथे के सिटूं पढंदो पिए वियुसि ।  
 जणु मंडिजी वियो होसि । कलाकु मुनो त कंहिं बीअ दुनिया में होसि ।  
 उन दुनिया में केडी न शांती, सद्भावना ऐं मनुष जातीअ लाइ अथाहु  
 प्यारु हो । वडे नंढे जो को भेद न । सम दृष्टि - हिक जहिडाई !  
 लग्गे प्रभाति वेले कल - कल करे वहंदड़ नदीअ में को संगीत गूजियो  
 हो । उन गूजकार सबब मन ते हिक अजीब किस्म जो ठारु !

तुंहिंजे अगिएं खत पढण ते पिरूं पिया हुआ त तो ते को रंगु चढण  
 लग्गे आहे । इएं बि तूं तमाम माठीणो ऐं पंहिंजीअ में पूरो - कुझु  
 अलगि - अलगि, माण्हुनि जे अंबूह में अकेलो भासंदो आहीं ।

“मनुष - नगरी” काश ! अहिड़ी दुनिया जो निर्माण करे !

हर वक्त अहिड़ी पुकार ! अहिड़ी आराधना ....

बाकी दुनिया जो रंगु ढंगु कंहिं खां गुझो कोन्हें ।

– हरी हिमथाणी

22 जनवरी 2012

अजमेर

○

प्यारा नामदेव,

तुंहिंजो किताब “मनुष नगरी” मिलियो । यादि लाइ महिरबानी ।

.... “मनुष नगरी” पढ़दे पढ़दे देहि ऐं आत्मा ते पहुची कुझु राहत मिली । हूअं अजु डींहं ताई खबर न आहे छो, आत्मा ऐं परमात्मा सां साहित्यक नातो न जोड़े सधियो आहियां । परमात्मा ऐं पुनर-जनम अगियां सुवाली निशानियूं लगाए, उन्हनि खे पासीरो करे वेठो होसि ।

कम्प्यूनिसट त कोन आहियां ऐं नको ई वरी नास्तिक, पर तडुहिं बि सबूत जे तलाश में मुख्य विषय तां भिटिकी वियो होसि । मां भिटकाव खां निजात पाइणु चाहियां थो । ओशो ऐं स्वामी चिनम्यानंद वगैरह जो अध्ययन करणु चाहियां थो ऐं नएं सिर पंहिंजी सोच ऐं समुझ खे दुरुस्त करणु चाहियां थो । मुमकिन आहे शायदि ‘मनुष नगरी’ मददगार साबित थिए ।

— सुन्दर अगनाणी

25 जनवरी 2012

जयपुर



प्यारा नामदेव, तुंहिंजा कुर्ब करे मोकलियल किताब पहुता । यादगीरियुनि लाइ थोरा । तुंहिंजी कविता :

हर / इन्सान जे अंदर में / जारी आ कुरुखेत्र को /  
जारी आ लड़ाई / पंहिंजनि जी पंहिंजनि सां .....

अजु जी ज़िंदगीअ जो इहो सचु आहे । जेको असां माणे बि रहिया आहियूं, भोगे बि रहिया आहियूं ।

असीं त हींअर हिक भुरंदड़ भिति आहियूं, जेका कंहिं वक्त बि पट पड़जी सघे पर तहां असां जा उहे अमानतदार आहियो, जिनि खे असांजे साहित्य जो सिलसिलो काइमु दाइमु रखी हीअ जंगि जारी रखिणी आहे ।

— लछमण भाटिया ‘कोमल’

26 जनवरी 2012

नई दिल्ली



हीउ चिंतन काव्य तुंहिंजे इंतहाई गहिराईअ जे अभ्यास जी उपजि आहे । वेदान्त, गीता, महावीर, बुद्ध, चार्वाक, कबीर, सार्त्र ऐं ओशो विछायल आहिनि- लैबररियुनि में, थोरो घणो असांजे अंतःकरण में । गौतम ऐं राधा ऐं किरशनु मुंहिंजी प्रिय भूमिका में रहिया आहिनि..

हिन संग्रह जी वाणी वाकई वेदनि जी वाणी पर अजु जे बरअक्स मिले थी ऐं पढ़दे असांजो मन उन तरह जो बणिजी वजे थो ऐं उन में यात्रा कंदो तरंदो रहे थो, जा हिन संग्रह जी सफलता आहे .... हा, हिक सच्चाई बी तोसां अवसि वंडीदुसि त मूं वटि तमाम थोरनि पसंदीअ जे किताबनि में मूं ही ‘मनुष नगरी’ पिण गडे रखियो आहे ।

— गोपाल ठकुर

26 जनवरी 2012

मुम्बई



अहांजो हिकु नायाब पुस्तक ‘मनुष नगरी’ हाणे हथनि में आहे । ही किताब घणे अभ्यास ऐं जाखोड़ जो नतीजो आहे । आऊं नथो समुझां त सिंधी अदब में अहिडे किस्म जो को बि किताब लिखियो वियो आहे । हिन में अहां गहिरे अभ्यास बड़दि वेदनि जी वाणी, भगवत गीता ऐं अजु जे महान् फेलसूफ ओशो जे “तत्व ज्ञान” जो दर्शन सरल कविता में डिनो आहे । जेको पिण हिकु नओं निरालो कदम आहे ।

.... इहो मनुष नगरी हिकु दफो त पढ़ी वियो आहियां, लेकिन अजां बियो दफो एकांत ऐं गहिराईअ सां अभ्यास कबो ।

— हिंदूजा नंद ‘आनंद’

20 जनवरी 2012

मुम्बई



Respected Sir,  
Warm regards,

Congratulations to you, Sir! You have attempted the most difficult task of writing a history of mysticisms in poetic form. You have created poetic history of sorts. Very well done, Sir, and my humble best wishes to you and your publishers.

I will be introducing your book to our readers of "Sindhi Shaan" in this issue, which would be out in April 2012.

You can please email your picture at :  
contact@sindhishaan.com

Best regards to you, Sir.

- Arun Babani  
Mumbai

31st January, 2012



.... इन में का बि शक जी गुंजाइश कोन आहे त अक्हीं ज़्यादह नवीस आहियो । सिंधी साहित्य जा घड़ा, कुनां तार भरण में का बि कसर कान रखी अथव । हीउ किताब अनोखो आहे । हिन खां अगु अहिडे किस्म जूं रचनाऊं मूं सिर्फ ब पढ़ियूं आहिनि । पहिरीं हुई 'पूरब संदेश' जो भगुवान बुद्ध जे बारे में हो ऐं बियो आहे 'अंधो दूहो' जो मुंहिंजे मित्र मरहूम अर्जन गोबिंदराम मीरचन्दाणी 'शाद' जो लिखियलु आहे ।

- कृष्णु जेठानन्द हेमराजाणी

1 फरवरी 2012

गोरे गांव



.... "मनुष नगरी" पढ़ियुमि । फूसत में पढ़ियुमि, जो विषय आहे ई अहिडी, जो गौर सां पढ़िणो पवे । भाई तोसां गडु मां बि 'सराय' में अची लथुसि । इएं समुझ - पोइ त मां नामदेव खे सुजाणे बि कोन सघियुसि । नामदेव ट्रांसफार्म थी वियो । वेदान्त, बुद्ध, महावीर, कबीर ऐं छा - छा न ? .... किताबु पाठकनि लाइ त ठीकु - लेखकनि लाइ बि काराइतो आहे .... सवली ऐं सिधी भाषा हिन मजमूए ( सो बि नई कविता ! ) जो वाधू पहिलू आहे ।

{ 105 }

मुखत्सरु में इएं लगुमि त तूं ज़रूरु Study मां कीन गुजरियो आहीं, पर साधना मां निकितो आहीं । मजमूए पढ़ण खां पोइ तुंहिंजियुनि केतिरियुनि जिगियासाउनि जा जवाब तलाशण लाइ महाभारत, गीता, वेदान्त वरी पढ़ण लाइ पाठक मजबूरु थींदो । कवर पेज ऐं गेट-अप बि शानदार आहे ऐं मूखे पक आहे त आलोचकनि खे पिण प्रशंसकनि जी जमाइत में बीहिणो पवंदो ....

- रतनु आडुताणी

8 फरवरी 2012

झूनागढ़



आदरणीय भ्राता,

अदब ऐं नेक नियाज मां लिखिजे थो त "मनुष नगरी" कल्ह टपाली डेई वियो । अजु पढ़ी पूरो कयुमि ।

मूखे हेठियूं कविताऊं काफ़ी माना वारियूं लगियूं, जे हिन रीति आहिनि, जिनि मुंहिंजी आत्मा खे छुहियो आहे :

सुफ़हो 50 : छो रागु ऐं वैरागु .... किअं मुक्तु करियूं प्रेम खे ।

सुफ़हो 50 : छो न करे थो खिम्या हर जीवु .... कंहिं जीव खे ।

सुफ़हो 51 : क्रोधु विजाए प्रेम थो .... लोभु थो सभु कुडु विजाए ।

सुफ़हो 65 : हुजे न आत्मा अगर .... सियाणप भरियो संओ जवाबु ।

( गुरु ग्रंथ साहिब में गुरुबाणीअ में लिखियल आहे-

जैसी आस - वैसी वासा .... )

सुफ़हो 72 : अठ ई पहर अलख सां .... ज्ञानु मालामालु !

सुफ़हो 73-74 : जीअण जी वाट .... राम ऐं रहीम लाइ !

सुफ़हो 97 : डींदा रहंदासीं असीं .... अजां ताई !

सुफ़हो 101 : हेकर निहारि उफ़क डे .... मिथ्या जगुतु बि मिठो लगे ।

'मनुष नगरी'अ में सुरित शब्द योग पढ़ण लाइ कोन मिलियो । पूर्ण गुरु अंदर में वठी साख्यात्कार कराए थो, उन जो वर्णन बि नथो

{ 106 }

मिले । कविताऊं पुख्तियूं ऐं माना भरियूं आहिनि, पर आत्म दर्शन  
नथियूं कराईनि ।

– ठारू गुरनाणी

10 फरवरी 2012

अहमदाबाद



.... जडहिं किताब हथ में खंयुमि त पढदे इएं लगुमि त हीउ किताब  
त कंहिं शाइरीअ जो शास्त्र आहे । जंहिं करे लसो ई लसो नॉविल  
जियां पढण जो न आहे । हरहिकु लफ़ज़, हरहिक सिट में गहिराइप  
ऐं ऊन्ही फ़ेलसूफी आहे । जणुकि वीचार जो सागर आहे । तुंहिंजी  
हीअ महिनत हिक यादगार ब्रह्म ज्ञानीअ वांगुरु आहे; जंहिं में गीता  
जो महान् महातमु आहे, तपस्या ऐं त्याग जी वाणी आहे ऐं वेदनि  
जे वायुनि जो वरदान आहे । कर्मयोगी कबीर जी भगिती आहे । ही  
किताबु न पर हिकु ज्ञान जो सागर आहे । हरहिकु ख्याल ज्वालामुखीअ  
जियां भडिको थो खाए ।

अहिडी महिनत लाइ तो बराबर दादु लहिणो ।

– कमल केवलरामाणी ‘प्यासी’

12 फरवरी 2012

अहमदाबाद



जेतरी कविता जी पंहिंजी जाण खे महिसूस थो करियां । ‘मनुष  
नगरी’ लंबी कविता, सिंधी नई कविता में हिकु नओं आयाम जोड़ियो  
आहे । ‘मणिकू’ ऐं ‘भगति’ खां पोइ समकालीन सिंधी कविता में  
‘मनुष नगरी’अ पाण डांहुं ध्यान छिकायो आहे । मोजूअ जी चूंड ऐं  
उन सां निबाह जे ख्याल खां ....

जेसींताई सिंधीअ जो मसइलो आहे, ऐं मथां वरी पाठक जो  
मसइलो, हिक खास किस्म जे पाठक जे तबिके जी ज़रूरत आहे मनुष  
नगरीअ खे । बीअ हालति में अहिडे मोजूअ ते लंबी कविता लिखणु  
ई पंहिंजो पाण में हिक कवीअ लाइ लंबी मुसाफ़िरी ( थकाईदड़ )  
खां घटि कोन्हें । कवीअ खे सफलता सां कविता मुकमल करण लाइ

ऐं समकालीन सिंधी कविता खे ज़ेब बख़्ख़ाण लाइ धन्यवाद । मुबारकूं ।

– मोहन हिमथाणी

14 फरवरी 2012

दिल्ली



मित्र नामदेव, ‘मनुष नगरी’ मिलियो । धन्यवाद ।  
ख़ूब वणियो । सिंधी अदब में हीअ हिक ज्ञानी चीज़ आहे ।  
ख़ूबसूरत तख़लीक आहे । किताब जी गेट-अप बि सुहिणी आहे ।  
‘सचु चवण जी छूट’ तुर्त मोकिलण जो कुर्बु कजि ।

दुनिया जे चंद आला मुफ़करनि जे फ़िक्र जो निचोड़ काबलियत  
सां पेशि कयो अथेई । सांटे रखण जहिडो किताब आहे ।

– ईश्वर भारती

16 फरवरी 2012

अहमदाबाद



.... अक्हां जो इन्सानी जिगियासा जी लंबी कविता ‘‘मनुष नगरी’’  
( कविताउनि जो मजमूओ ) मिलियो । लख थोरा । कविताऊं माणियमि ।  
किताब में अक्हां धीरज वारी फ़ुर्सत ताई हीउ काव्य पुस्तक न पढण  
जो अर्जु कयो हो । उन जी पोइवारी कयमि । इन करे बि वधीक  
माणे सधियुसि । हज़ारें सालनि खां इन्सान जगत जा सच गोल्हींदा  
रहिया आहिनि ऐं जगत खे जाणण जी जिगियासा खे सांत करण  
लाइ पंहिंजा वीचार जाहिरु कंदा रहिया आहिनि .... अक्हां किनि  
वीचारवाननि जा वीचार हिन नंढिडे कविता संग्रह में थोरे में समाए  
वडो कमु कयो आहे । सचु ऐं कूडु अयामनि खां जिंदगीअ में  
रिल-मिल आहे । मनुष बेवसि आहे । कंहिं न कंहिं वीचार खे खणी  
जीए थो । जमे थो ऐं मरी वजे थो । जिगियासा पाण सां खणी ।  
मनुष नगरी इएं ई आहे ....

– खीमन यू. मूलाणी

17 फरवरी 2012

बैरागढ़ - भोपाल



.... अक्हां जे अध्यात्मक जी गहिरी, ऊन्हीं समुझ, अभ्यास ऐं मनन वाधू उन्हीअ पंथ जे पांधीअइनि जे गहिरनि वीचारनि खे अक्हीं भली भांति जातो ऐं पातो आहे, जिनि खे पंहिंजे अंतर जे सिपुनि मां मोतीअ रूपी अनमोल शब्दनि सां बेहदि सुहिणे सरल नमूने जदीद कविता सन्फ सां जोड़े, अक्हां सिंधी साहित्य में हिकु कीमती ग्रंथ जोड़ियो आहे ।

– भानूशाली एम. वी. भीमाणी

उना



ज्ञान जूं पाडूं पातार में आहिनि, सालनि खां, सदियुनि खां । उन्हनि खे सडो लगे छो नथो ? उडही चटे छो नथी ? होडाहुं वरी वहम ऐं वसवसा कडहिं बि हीणा पवंदा कोन्हनि । जहर जो बिजु जिते बि पवे, वधीक सघारो थी उपिजे थो । कोरीअडे जे जार जी उणति ई कुझु अहिडी कारीगरीअ सां आहे । सनहडा सनहडा मेरांझडा डप आहिनि । नकाद बि इएं आहे । रचना खे, तखलीक खे, पंहिंजे हाकारी नाकारी ज्ञान - भाव सां छुहंदो, झोरींदो, पंहिंजीअ ई सोच, फिक्र ऐं फहम सां सुजाणप कराईंदो हलंदो आहे । केतिरे अरिसे खां नामदेव केतिरो ई कुझु अहिडो लिखंदो रहियो आहे, पंहिंजनि अलगि अलगि लेखनि में ।

हू पाठकनि खे घणो कुझु सोचण लाइ डींदो आहे, पंहिंजे तरफां घटि सोचींदो आहे । हू नकाद घटि, Intellectual बुद्धीजीवी वधीक आहे । हिकु अहिडो शख्नु, जेको साहित्क जगत में वडी माना थो रखे, बुद्धिमान शख्नु । संदसि ताजो किताब आयो आहे “मनुष नगरी” । उन में नंढिडियूं नंढिडियूं कविताऊं आहिनि, इहो हिक नएं किस्म जो काव्य पुस्तक आहे । नामदेव चवे थो, “फुर्सत में धीरज सां पढणु चाहियो त पढ़िजो । न त भली न पढ़िजो । तक्हां सभिनी बि दुनिया त डिठी आहे । वाट ते कंहिं सुजीअ जाइ ते, टि-पताई

बि डिठा हूंदव, डाढा चालाक हूदा आहिनि । रांदि बि डाढी सवली हूंदी आहे । इन्सान जो मन बि त लालची रहियो आहे । अदा साई, हरिको पंहिंजो धंधो पियो थो करे, इहो सभु आहे मुक्तु - चिंतन । मां बि अजु जो लालची शख्नु आहियां । पढंदो आहियां नामदेव जो ज्ञान - संसार । नामदेव ज्ञानी आहे, ‘वेदान्त’ खां शुरू थो थिए । एतिरो सभु ग्रहण करण लाइ हिकु उतावल, चौरा खोरा बि अची वेई आहे मुंहिंजे सुभाअ में ।

कबीर में को बि ज्ञान कोन्हें, सौखो सिधो ऐं सादो आहे । बिलकुल ठल्हो आहे, मूं वांगुरु । गाल्हि करे थो रुगो अढाई अखरनि जी । नंढे हूंदे डाडीअ खां बि बुधो अथमि, ‘अढाई घरनि जो खैर’ अजां ताई सोचींदो आहियां, हाणे समुझियो अथमि । हिकु मुंहिंजो घरु, हिकु मुंहिंजीअ घर वारीअ जो घरु, ऐं अधु घरु मुंहिंजीअ नंढिडीअ धीअ जो । डाडीअ ज्ञान वारी हुई । कबीर चवे थो :

सन्हीं तंदु मिलाए ठाही, झीणी चादर ज्ञान जी,  
अंग ढकियां अखरनि सां, दीन दुनिया जी लज रखी,  
सभु भूमि बनारस हुन लाइ, सभु जल, गंगा जल,  
मन रहे जे निर्मल, चैन रहे थो चित्त में ।

ज्ञानु आहे लज वांगुरु, परवडे डिसो । बयान नथो करे सघिजे । जे मन निर्मल आहे त चित्त में चैन आहे । टि-पती रांदि आहे, हरिको हाराए थो । कंहिं बि कडहिं खटियो कोन्हें । कबीरु हुओ कोरी, चादर जी उणति सुठी कंदो हुओ । झीणी चादर, जेका अंग ढके थी, उन ते दाग न थिए, बसि एतिरो ध्यान रखिजो । कबीर जे इन ज्ञान खे वडी महिमा आहे ।

नामदेव जो रचनाकार बि डाढो गहिरो ऐं शर्मीलो आहे । ज्ञान ऐं विज्ञान त अंदर जी उणि तुणि आहे । ध्यान बि बिलकुल इएं आहे, मनु पियो हमेशह रुले भिटिके । एकाग्रता ई अनमोल गणी वेई आहे । जेकडहिं पंहिंजी परख, पाण कजे त वीचार, वहिंवार, आकार, साकार

जे रूप सरूप जो दर्शन करे सधिजे । नामदेव वटि माठीणी सोच आहे ।

– अर्जन ‘हासिदु’



दार्शनिक लाइ शब्द शत्रु आहे । इनकरे ई त भाषा खे दर्शन जो प्रतिशोध ( इंतकाम ) मजियो वियो आहे । दार्शनिक लाइ अनुभूति प्रिय आहे । शब्द जी वाट वठी हू वक्तु विजाइणु पसंद नथो करे ! हू अगम जे अनुभव में सिधो लहणु थो चाहे ! पर छा कजे ? मजबूरी आहे !

आस अमीकनि जी अथमि / बुधणु अचे शल डांड /  
कप ते आखिर आंड / तरिसी तरिसां केतिरो ।

बुधण जो शौंकु गहिरो हुजे त पोइ तरिसणु ऐं वक्तु विजाइणु नथो वणे ।

कंधीअ बीही केतिरा साहड - साहड कनि,  
किन्हीं सांगो साह जो ‘आयुसि’ इएं चवनि,  
साहड संदो तिनि जे घाघारियो ई घडिया ।

नामदेव बि चित्तायो आहे :

धीरज वारी फुर्सत ताई / हीउ काव्य-पुस्तक / न पढण जो अर्जु !  
पढण ई त बेडो गर्कु कयो आहे ! वेदनि पिण चयो आहे : अज्ञानी  
त अंधकार में भिटिकंदो आहे पर ‘ज्ञानी’ महा अंधकार में भिटिकंदो  
आहे ! नामदेव :

ज्ञान लेकिन / मजिताउनि जे नाले में / अहंकार जो पहाड /  
ज्ञान जी पूर्णता में / अज्ञान जो बि अज्ञात - वास / पर /  
मनुष - नगरीअ में ज्ञान खां सवाइ / गुजरु किथे !

मां त इएं चवदुसि : हीउ किताब ( मनुष नगरी ) किर्रान जे  
अरिडहनि अध्याअनि जी गीता न आहे पर अष्टावक्र जे सतावीहनि

श्लोकनि जी ‘महा गीता’ आहे, जंहिं खे विरला - दुर्लभ पाठक ई  
पढी ऐं माणे सधनि था ।

– लक्ष्मण

मुम्बई



“मनुष नगरीअ” में नामदेव गुज़ारिश तहत चवे थो “जिगियासा  
जागण ताई / सृष्टीअ जी उपटार / अजाई लगंदी आहे ....” ( सुफहो  
11 ). नामदेव जी लंबी कविता “मनुष नगरी” जिगियासा जी कविता  
आहे । “मनुष नगरी” ज्ञान जे बोझल पोथियुनि मां सैर कराईदी  
आसपास जे गुलनि फुलनि खे बि अखि में रखे थी, वरना हीउ सफ़र  
शायदि कुल्हा झुकाए छडे हा । जिगियासा आहे त हिकु भावु ई,  
हिक लोछि, पर इन्सान खे केतिरो डोडाए थी । जे जिगियासा न हुजे  
त शायदि इन्सान खुशि रहे, चवणु खपे वधीक खुशि रहे । पर इहा  
जिगियासा ई आहे, जा इन्सान खे इन्सान जो दर्जो डिए थी । वरना  
जीए त हरिको साह वारो थो । इन्सान खे हमेशह का न का तलाश  
रही आहे । कामना शायदि तृप्तीअ जी हुजे, संतोष जी हुजे, सुख जी  
हुजे । सुख ? इहो कहिडी बला जो नालो आहे ? सजो मांडाण शायदि  
उन जे आसपास ई आहे । हा, सुख कहिडे लॉलीपॉप में आहे, उन  
जो रंग रूप, सवाद, फ़लेवर जुदा जुदा ज़रूरु हूंदो । संत ऐं राजा जो  
सुख सागियो त नथो थी सघे । बस, वाटूं अलगि थी वजनि थियूं,  
नामदेव इहा ई निशानदेही करे थो । फ़िलासाफीअ जे प्रोफ़ेसर चंद्र  
मोहन जैन, 20 सदीअ जे सठि वारे डहाके में आचार्य रजनीश, 70  
जे डहाके में भगुवान श्री रजनीश ऐं 1989 खां ‘ओशो’ तोरि जातल  
शख्स बि कंहिं हद ताई, सागी गाल्हि बियनि लफ़ज़नि में चई ।  
विदेशनि जे लाइ ‘सेक्स गुरू’ तोरि मशहूरु, अमेरिका जे ओरेगान  
शहर में बेशुमार रॉल्स रॉयस में घुमंदइ ‘ओशो’ साफ़ चयो, सिर्फ़  
अंदर जी बुधो, ईश्वर तक्हांजे अंदर में आहे । बाहिरि को ओपरो ईश्वरु



कोन्हें । प्रेम करियो, प्रेम ई प्रार्थना आहे । तरण जी कोशिश न करियो, वहंदा हलो । ( डोंट सुडम, फ्लोट ). कुड्डु बि तलाश न करियो । जेकी आहे, सो आहे । सिर्फ बीही उन खे डिसो । हर पल मरो, जीअं हमेशह नवां थी पओ । नामदेव जी हिन सां हमददी आहे । “हूंअ बि / कौड़ा अखर चवण वारनि खे / चुपु कराइण जो / ऐं / अहमियत कबूलण में / सदियूं लगाइण जो रवाजु / दुनिया में / काइमु रखियो आहे असां / अजा ताई” ( सुफहो 88 ). इहो बिलकुल सचु आहे । ओशो खे 1985 में डाल्स जे नगरवासियुनि ते ‘बायो टेरो अटैक’ ( जहरीले खाधे ) जे इल्जाम हेठि गिरफ्तार कयो वियो ऐं पोइ हुनखे ओरीगान, अमेरिका मां नेकाली डिनी वेई ऐं तंहिं खां पोइ 21 देशनि हुनखे मुल्क अंदर दाखिला डियण खां इंकार कयो । आखिर हुनखे वापसि भारत अची पूनो वसाइणो पियो, जिते 1990 में हुन देहि त्यागी । हुन जे मौत खां पोइ हुनजी अहमियत वधी आहे । हुन खे चमत्कारी फलासाफर मजियो वियो आहे । पूने जो आश्रम “इंटर-नेशनल मेडीटेशन रिसोर्ट” बणियो आहे त अमेरिका जे ओरीगान शहर जो आश्रम बि किरोंडें डॉलरनि सां शदमद सां हली रहियो आहे । ईश्वर खे मान्यता सार्त्र बि न डिनी । “ईश्वर जी कल्पना / युगनि जो सहारो / कल्पना नेठि बि कल्पना - / साभ्या सा कान बणी !” ( सुफहो 81 ). नामदेव सार्त्र जी नस ते हथु रखियो आहे । “नास्तिक जी नाउमेदी / कोन्हे अपराधु इन्सान जो / फकति सच जो मुकाबिलो आ !/ श्रद्धा जी रोशिनी हूंअ बि / अंधकार जी उपज आ !” ( सुफहो 82 ).

वेदनि खां पोइ सभेई - महावीर, बुद्ध, चार्वक, सार्त्र खां ओशो ताई ईश्वर खां मुनकर थिया । न, उमेद लाहिणु न खपे । नामदेव कबीर खे बि यादि कयो आहे । हुनजो त बसि अढाई अखरनि में ई विश्वासु हो । हू त सिर्फ अढाई अखरनि जो ई पंडितु हो, ‘प्रेम जो

पंडितु’ । नामदेव हुनखे कवि मजियो आहे । “सन्ही तंदु मिलाए ठाही / झीणी चादर ज्ञान जी ! / अंग ढकिया अखरनि सां / दीन - दुनिया जी लज रखी !” ( सुफहो 72 ). या अजा बि “सुधारकु हुन जे अंदर जो / कबीर जे कवीअ खे / छो न सघियो हाराए” ( सुफहो 76 ).

आखिर में, इन्सानी जिगियासा जी हीअ लंबी यात्रा नामदेव जे ‘उफक’ सां पूरी थिए थी ऐं सही विधान सां “न को शास्त्रु खपे / न खपे शास्त्री को / पंहिंजो पाण सां ईमानु / काफ़ी आ इन्सान लाइ !” ( सुफहो 100 ). पर नामदेव इते रुकिजे कोन थो, हू अगिते चवे थो, “हेकर निहारि उफक डे / धरिती मिले आकाश सां / वरी जो निहारि अखि खणी / आकाशु मिले थो धरितीअ सां ! / कान्हे जुदाई तिति में / ऐं न तो में आ न मूं में / मनुष नगरीअ जा माण्हू मिडेई / सुसियल दिलि वडी करियूं जे / मिथ्या जगतु बि मिठो लग्ने ! ( सुफहो 101 ).

काश हू कबीर खे न विसारे हा !

— वासदेव ‘मोही’

15 मार्च 2012

अहमदाबाद



भाउ नामदेव तारचन्दाणीअ जो ‘मनुष नगरी’ टे-चार दफ़ा पढी वियो आहियां, केतिरो पलइ पियो अथमि, चई नथो सघां । जदीद रचनाकार वटां अहिडी चीज अचे, जा लफ़्ज़नि में लफ़्ज़नि खां घणो कुड्डु वधीक चई डिए थी । लेखकु वाधायुनि जो मुस्तहक आहे ।

— गोरधन शर्मा



## सद्भावना जो इज़हारु

### अवामी आवाजु ( कराची )

हिन किताब लाइ लेखक जूं सिटूं ही आहिनि, जेके हिक संजीदह पढ़ंदइनि लाइ आहिनि त 'धीरज वारी फुर्सत ताई हीउ काव्य पुस्तक न पढ़ण जो अर्जु' ऐं मुंहिंजे लाइ सिंधी बोलीअ जे निहायत ज़हीन लेखक नामदेव ताराचन्दाणीअ जूं हीउ ब सिटूं ई काफ़ी आहिनि, हिन जे ग़ैर मामूली रचनाकार हुजण जे सनद लाइ !

“सचु पुछो त  
ज्ञानवानु थियणु बि मुश्किल  
ज्ञान मुक्तु थियणु बि मुश्किल”

बीअ तरह हिंद जे जदीद/नएं सिंधी अदब में नामदेव जो नालो, पंहिंजी ख़ास सुजाणप रखे थो । विखूं ( कहाणियूं ) जोड़ कट ( नाँविल ) अठों सुरु ( कविताऊं ) सचु चवण जी छूट ( तनकीद ) अण ग़णिया ग़ैर रवायती लेख, तनकीद ऐं हिकु अण विसरंदडु इंटरव्यू, उहो बि सिंधी नई कविता जे बानी ऐं अजु कल्ह सिंधी अदब खां रुठल नकाद हरेष वासवाणीअ खां वरितल ऐं हिक किताब जे सूरत में शायइ थिया । कंहिं बि हिक शख़्स लाइ एतिरा हवाला कंहिं बि अदब में ग़ोल्हणु आसन न हूँदा । पर सिंधी अदब में अहिडा थोरा मिसाल मौजूद आहिनि । हिकु मिसाल नामदेव ताराचन्दाणी आहे । न विसारणु खपे त मथियां हवाला मूं ग़णप जे हवाले में हिकु ब टे तोरि न आंदा आहिनि । उन्हनि हवालनि जी सुजाण इहा आहे, जेका कंहिं बि नंढीअ तोणे वडीअ, अहम तोणे ग़ैर अहम, तरक्की याफ़्त तोणे ग़ैर तरक्कीअ याफ़्त, बोलीअ खे दुनिया जे नएं अदब, जे मिडनी शाख़, नई कहाणी नएं नाँविल, नई कविता ऐं नई तनकीद सां जोड़े रखण जी सघ रखे थी । असांजी बदि-नसीबी अजु दुनिया जे राजु कंदड़ बोलीअ अंग्रेज़ीअ में असांजी ग़ैर मौजूदगी आहे ऐं नामदेव

ताराचन्दाणीअ जी ताज़ी शाय थियल नई डिघी कविता / महाकाव्य / नसुरी नज़म, मनुष नगरी ।

दुनिया जे नएं अदब में हिक निहायत अहम कविता आहे, जेका शायदि वरह्यनि पुजाणां, कविता जो गाटु ऊचो कराए सघे ! कंहिं बि नकाद लाइ हिन कविता जे हवाले में इएं सोचणु ऐं चवणु शायदि ठीकु लगे ।

“ज्ञानवानु थियणु बि मुश्किल  
ज्ञान मुक्तु थियणु बि मुश्किल”

ऐं सचु पचु मां हीअ डिघी कविता पढ़ण खां पोइ शायदि दिल सां नामदेव जो इहो चवणु कबूल करियां त

“कविता न लिखणु सवली न पढ़णु !  
बिन्हीं में धीरजु खपे”

उहो धीरजु, जेको नामदेव हीअ कविता सृजंदे अख़्त्यारु कयो आहे,

चाहींदे या न चाहींदे !

हिन नई “मनुष नगरी” जोड़ींदे, हिन जे धीरज खे दाद डियणु खपे ऐं उन्हनि खे बि, जेके उन ई धीरज सां हिन मनुष नगरीअ जो सैर करे सघनि था, उन जूं कुंडूं पासा डिसी सघनि था, उन जे सृजण पोयां मौजूद दाहप खे परवड़े सघनि था ऐं ख़ास तोरि उन जी संजीदगीअ ऐं सूंहं खे माणे सघनि था । सागिए वक्त उन जे लिकल तहनि में का घुट बूसट बि महसूस करे सघनि था । कायनात / मनुष नगरी, उन में मनुष / इन्सान जो सफ़र अणखुट सफ़र, किथे बि पूरो न थींदइ सफ़र; जिते पूरो थींदइ, उतां ई शुरू थींदइ सफ़र अजु ताई वठी आयो आहे । इन्सान / मनुष खे उते, जिते संदसि पेर अजु बारूद जे ढेर ते ई अची बीठा आहिनि । जेतोणीक हू महावीर ऐं बुद्ध वांगुरु नास्तिक बि न आहे, पोइ बि संदसि अंदर जो मनुष / इन्सान किथे आहे, जेको उन वक्त नामदेव सां गडु आहे, जडहिं हू मनुष नगरी सृजण करे रहियो आहे ।

डाहप/ज्ञान, मनुष छा इहे सभु नाला बुधा आहिनि? ऐं जेकदहिं हा, त पोइ ब्रह्मा जे जोडियल हिन जिंसार में एतिरी बदि-सूरती कीअं काहे पेई आहे, जो असांजे अजीम शाइर भिटाईअ भिट वजी वसाई। उन खां अगु भर्तरु हरीअ उज्जैन जी शहंशाही त्यागे छडी ऐं बुद्ध खे बड़ जी छांव, राजाई महिलात खां वधीक थधी महसूस थी। हीउ सभु रूप रंग मनुष नगरीअ जा आहिनि। कबीर, मीरां, ओशो, पात्र आहिनि या इलामतूं आहिनि। उन्हनि अहसासनि जूं, जेके मनुष जे अंदर वासो कनि था ऐं उन अंदर जा सैर नामदेव जे तख्नीक कयल मनुष नगरीअ जे पढण ऐं परवडण खां पोइ पाठक खे पलइ पवंदो। उन बड़दि हिन खे शांती पलइ पवंदी, जेका शायदि नामदेव खे मनुष नगरी मुकमल करण खां पोइ पलइ पेई हुजे। इन करे मां भायां थो त सिंधी अदब में हिन महाकाव्य मनुष नगरीअ जो हवालो घणो घणो अलगि ऐं घणो घणो मथांहों जुडंदो। सरहद जे हिन पार तोणे सरहद जे हुन पार !

हा ! वरी ज़रूरत पवे थी नामदेव जे हिननि सिटुनि जी पंहिंजी गाल्हि खे सिधो करण लाइ !

जिगियासा जागण ताई  
सृष्टीअ जी उपटार,  
अजाई लगंदी आहे,  
ऐं पोइ  
बियो सभु कुझु

ऐं जडहिं मनुष/इन्सान खे पंहिंजो पाणु ई अजायो लगे त हू छा करे। खेसि सलाह आहे त हू पंहिंजे हलंदइ वक्त मां बिनह निजियूं के घडियूं हिन दुनिया खां परे थिए। नामदेव जी मनुष नगरीअ सां मुहां मुंहुं थिए, पोइ पंहिंजो पाण सां, पंहिंजे अंदर सां आम्हूं साम्हूं थिए, पर अकेलाई शर्त आहे। अहिडी अकेलाई, जंहिं में मनुष पाण में पेही, पाण सां रूह रिहाण कंदो आहे।

मनुष नगरीअ में नामदेव “हिंद” या चवणु घुरिजे, “ओभर” जी फ़िलासाफ़ी, मैथलॉजी ऐं लोक परम्पराउनि खे न विसारियो आहे। इते सिंधी या गैर सिंधी रचनाकार जो सुवाल न आहे, पर ओभर ऐं ओलह जो सुवाल उभिरी बीठो आहे, जंहिं ते ओभर खे फ़खुरु करणु घुरिजे। अहिडो हक़ खेसि डिनो वजे, छाकाणि त हीअ ओभर जी कविता आहे ऐं इहा सिंधी बोलीअ में आहे, जंहिं जे लेखक जे जिस्म में उन नदीअ जो पाणी आहे, जंहिं नदीअ ते वेद रचिया विया हुआ। लेखक लाइ इहा सुजाणप काफ़ी आहे, संदसि तख़लीकी महानता सां गडु ऐं बसि !

E - Paper - “अवामी आवाजु”

16-09-2012

रखियल मोराई

कराची



Title : **MANUSH NAGRI**

by : Namdev Tarachandani

Pages 100, Price Rs. 100

This is introduced 'a long poem of human quest.' And a request in the beginning of the book, 'A request not to read this book unless being free and patient!' This book is a continuity of nine periods of enquiry that humanity has so far gone through, beginning with Gyan-Sutra, Vedaant, Geeta, Mahavir, Buddha, Charvak, Kabir, Sartre and Osho. In his immitable style Shri Tarachandani has achieved a commendable task by informing and clarifying these various world views in a beautiful poetic expertise.

Shri Namdev Tarachandani is an able and eminent literary guide and analyst apart from a great poet and story teller. In Sindhi literary circle he is well known principally as a literary critic and scholar. The present volume is a succesful experiment for which he deserves applause.

"Sindhi Shan"

Jan-Mar 2012

- Arun Babani



ही युग आहे अज्ञान, ज्ञान ऐं विज्ञान जो । अजु मुंहिंजे साम्हूं आहे तत्व ज्ञान ते किताब ताराचन्दाणी नामदेव जो .... “मनुष नगरी” । हीअ आहे इन्सानी जिगियासा जी लम्बी कविता .... मुक्त कविता । हिन पुस्तक में नामदेव वेदान्त, गीता, महावीर, बुद्ध, चार्वाक, कबीर, सार्त्र ऐं ओशो ते कलात्मक नमूने रोशनी विधी आहे । हीउ कलमकार, चित्रकार, शिल्पकार ऐं संगीतकार मिसलि हिकु कलाकार आहे, जंहिं पंहिंजे ज्ञान ऐं दाति जे बल ते मनुष नगरी बर्पा कई आहे । संदसि ऊन्हे अभ्यास, समुझ ऐं साजहि ऐं घर ज्ञान जो ही फल आहे .... सांढिण जहिडो किताब “मनुष नगरी” ।

अटिकल वीहनि सालनि खां मूं बि दुनिया जूं सभु फ़िलासाफ़ियूं पिए पढ़ियूं आहिनि, उन करे हीउ किताब मुंहिंजे लाइ मुल्ह, महत्त्व ऐं माना वारो आहे । उपनिषद्नि में लिखियलु आहे -

**What the world remembers,  
is how well one has lived his journey of life.**

हिन तख़लीकार जी कविता मूं पढी न पर माणी ! कुझु वरी वरी पढ़ण सां, हिन कवीअ ऐं मुंहिंजे विच में दोस्ती थी वेई । इन्सान रुगो सरीर ऐं हवास नाहे, पर हू बुद्धी, मन ऐं आत्मा बि आहे ।

मनुष नगरी : “मां हिति नओं आहियां, हिन अजनबी दुनिया में पहिरियों दफ़ो घुमण आयो आहियां ! तव्हां किथे रहियल आहियो ? सराय में ? मां बि । अचो त गदिजी उफ़क़ जी चमक डिसूं दूर दूर । सचु पुछो त मूखे त हीअ दुनिया कडहिं पंहिंजी थी भासे, कडहिं पराई !

वेदान्तु : “पंज हज़ार साल अगु केई पण्डित, उमिरि भरि जी सोच जा सला पोखींदा रहिया .... हिननि ऋग्वेद, यजुर्वेद, सामवेद ऐं अथर्व वेद ठहिया पर वक्तु वडो बलवान, कोन बख़्शे कंहिं खे ! ईश्वर जी महिमा जा रोजु अर्थ नवां .... नवां ।”

गीता : “गीता जो गीतु या को सुरिगु जो संगीतु ! करमु ऐं फलु

तमो, रजो, सत्तो गुण हर इन्सान जे अन्दर में जारी आ को कुरुखेत्रु ! ऐं जारी आ लड़ाई पंहिंजनि जी पंहिंजनि सां ।”

महावीरु : वर्द्धमान महावीर त्यागु में अगिरो तपस्या में बि अगिरो, अहिंसा, क्रूरता ऐं खिम्या । न देहि खे पंहिंजो समिझो हुन, न जगत खे !

बुद्ध : सिद्धार्थ सुजाणे वरिता दुःखनि जा असुली चहिरा सुखनि जे नकाब में ! बुद्धम् - शरणं - गच्छामि ! बुढापो, रोगु ऐं मौत ! हिक घडी उहा बि आई आत्म खोज थी सजाई ।”

चार्वाक : उत्तम सुख जी कामना छो आहे गुनाहु भला ! देहि सां कहिडी दुश्मनी ! वीचारनि में नास्तिक, आचरण में आस्तिक, अध्यात्मिक या सुखवाद में मेलु बिन्हीं जो लाजमी ।”

कबीरु : कबीर जो इहो कमाल छलिके अढाई अखरनि में हिंदू बि मुसलमान बि कबीरु पण्डित प्रेम जो । हो आखिरु केरु कबीरु ? या को खुदाई नूरु हो ? केरु बुधाए ?

सार्त्र : “आखिर हिक डींहुं पॉल सार्त्र खणी आयो खबर इहा दुःखदाई ईश्वर जे गैर हाजिरीअ जी । हस्तीवाद जी तिरीअ ते लिखियल नास्तिक नई दुनिया जो । काश को उफ़वाहु हुजे हा !”

ओशो : “सचु पुछो त छो आहे ज़रूरत मनुष खे कंहिं धर्म जी सदाचार खां सवाइ ! हुन चाहियो हो देहि खे बि आदर मिले आत्मा जेतियो ! देहि खां दूर भजण वारा कीअं कंदा संगम देहि ऐं आत्मा जो !”

उफ़कु : “देहि ऐं आत्मा ज़णु आहि असुल ऐं हिक धरती मिले आकाश सां, मिथ्या जगत बि मिठो लगे !”

पछाडीअ में आऊं अज़ीम शाइर नारायण ‘श्याम’ खे झूंगारींदुसि “मनुष नगरी” माणण लाइ -

( 1 ) “हरदमु रागु हले पियो लेकिन, कंहिं कंहिं महिल बुधे थो को को ।”

(2) “आधी रात ड़िठो मूं जागी, हद बेहद जी सरहद सागी ।”  
नामदेव खे मूं हिन पुस्तक मां समुझियो ।

“दुनिया जहिड़ी बि आहे, पोड़ बि जाड़ जीअण जी आहे । हर  
तरक्कीअ जो माणु दुःख आहे ऐं लुड़क ई सुजागी आणीनि था ।  
इन्सान माना जिगियासा .... ऐं इन्सानी जीवन आहे कहाणी ऐं कविता  
जिगियासा जी ऐं बसि ।

“सिपूं”, मुम्बई

– होलाराम ‘हंसु’



### बिया खत

○ Dear Professor Tarachandani,

This is to say that I have read 'Manush - Nagri' with  
great interest . Congratulations. I hope to talk you  
about it when we meet next.

- Dr. C. J. Daswani [E-mail.]



○ “मनुष नगरी” पढ़ंदे पढ़ंदे के के सिटूं बीहर टीहर पढ़ियमि, जो  
उहे खास लगमि ऐं किताब ते मार्क कयमि । वाह । कविता त आहे  
ई कविता । हिन कविता में मनुष धर्म अहंसा मोक्ष त्याग ज्ञान अज्ञान  
अहंकार जहिड़नि गूढ़नि नुक्त्तनि ते बुद्ध महावीर चार्वाक ओशो वेदनि  
जी फ़िलासाफी हिक 100 सुफ़हनि में सरल रस ऐं रवानीअ वारी  
लहिजे में आहे । कुदरत जो कोमल छुआउ / धीरे - धीरे / रात खे  
धांवारे ड़ीहं में तब्दील कन्दो / जाणि - अहिड़ा नज़ारा बि केतिरा  
आहिनि । .... सजो काव्य मनुष नगरी वरी - वरी पढ़ण जहिड़ो आहे ।  
तहां खे धीरज सां लिखण ऐं पाण सां मुख़ातिब थियण जो मोक्ओ  
मिलियो ऐं सुपनो साकारु थियो आहे । नई कविता तोरि सुजातलु  
सिरिश्तो अपनाए, फ़िलासाफीअ खे आसान बणाए, अजु जे दौर जे  
हालतुनि साणु ठहिकाए ऐं भेटे लिखियलु आहे । वधीक सुखु ।

8 फरवरी 2012

– प्रोफ़ेसर मीना रूपचन्दाणी

{ 121 }

○ वेदान्त गीता महावीर बुद्ध कबीर सार्त्र ऐं ओशो जहिड़नि मोजूअनि  
ते काव्य में अहां पंहिंजा वीचार कलमबंद कया आहिनि । जिनि  
ग्रंथनि संसार जे लोकनि खे जीअण जो डांव बख़शियो ऐं जिनि  
महापुरुषनि जीवन जे रहस्य खे समुझी, बियनि खे समुझाड़ण जी  
पहल कई । उन्हनि जे महानता जो गुणगान अहां पंहिंजी काव्य रचना  
में कयो आहे । शैली बि नई आहे । ‘अकविता’ भासंदड़ कविता आहे ।

अहिड़ी सुंदर पेशकश लाड़ वाधायूं । काव्य में अहांजो पंहिंजो  
चिंतन बि बखी बीहे थो ।

17 मार्च 2012

– प्रोफ़ेसर अर्जन चावला



○ मूं किताब पढ़ियो ऐं मूंखे किताब सुठो लगो । तहां सिंधी अदब  
खे हिक नई सोच हिक लंबी कविता जे रूप में ड़िनी आहे, जंहिं  
जो स्वागत आहे । हिन रचना लाड़ तहां जेका अण-थक महिनत  
कई आहे, उन लाड़ सलाम कबूल कंदा । दिली वाधायूं ऐं शुभ इच्छाऊं ।

20 मार्च 2012

– बंसी खूबचन्दाणी



○ हिकु भेरो जल्दी जल्दी किताबु पढ़ी वियसि । इन विच में 10-15  
डींहं बाहिरि वजिणो पियो । वापसि अचण खां पोड़ वरी बियो भेरो  
ध्यान सां पढ़ियुमि । मूंखे इए लगो, जणु हीउ किताब कंहिं साधना,  
कंहिं तपस्या जो वरदान आहे .... तहां थोरनि लफ़ज़नि में पिरोए जेको  
पेश कयो आहे, सो अद्भुत ऐं अनोखो आहे । इहो कविता बि आहे,  
इतिहास बि आहे ऐं फ़िलासाफी बि आहे । अहिड़ो किताब लिखण  
लाड़ तहांखे घणियूं घणियूं वाधायूं ।

24 मार्च 2012

– प्रोफ़ेसर सरिता शर्मा



{ 122 }

○ 'मनुष नगरी' पढंते तव्हांजे गूढे अभ्यास ऐं वीचारनि जी गहिराईअ मां घणो कुड्नु नओं ज्राणण लाइ मिलियो .... कुल मिलाए तमाम सुठी कोशिश आहे पाण ताई पहुचण जी, जेका सिंधी साहित्य में विरली आहे ।  
– विक्रम शहाणी

○

○ फ़र्स्ट पेज ते ब्रह्माण्ड जे वीचारनि में बुडल मनुष जो चित्र ऐं किताब जो उनवानु दिलि खे छुही वियो ।

26 मार्च 2012

– एस. डी. बसराणी

○

○ 'मनुष नगरी' पढी दार्शनिक ऐं साहित्यक यात्रा जो अहसास माणियुमि । तुंहिंजी लिखिणी ऐं वीचार बोध हूंअ ई मूंखे हज ऐं दिली इत्मीनान बख्शींदा आहिनि । पर हिन किताब मां ज़हनी ऐं दिली इत्मीनान मिलियो । मुंहिंजूं वाधायूं ।

6 जून 2012

– ढोलण 'राही'

○

○ 'मनुष नगरी' पढी करे काफ़ी दुःख थियो ।

13 जुलाई 2012

– तीर्थ चान्दवाणी

○

○ 'मनुष नगरी' बे-नज़ीर रोशनी, जेका जिंदगीअ जूं राहूं रोशनु करे थी .... उन जे मक्सद डांहुं वठी हलण लाइ आमदह करे थी .... आमीन !

18 आगस्ट 2012

– अर्जन कृपालाणी

○

○ 'मनुष नगरी'अ लाइ बेशुमारु वाधायूं ।

24 आगस्ट 2012

– सिरीचन्द दुबे

○

## सभिनी जी सद्भावना लाइ महिरबानी ....

○ बुद्ध जे चिंतन जे विद्वान डॉक्टर नारायण सामताणी साहिब नज़र जी तक्लीफ़ सबबु किताबु पढ़ाए फ़ोन ते विस्तार सां अचिरज भरी खुशीअ जो इज़हारु कयो । मां हिन साहिब सां कडहिं मिलियो न आहियां ।

○ वेदनि शास्त्रनि जे विद्वान डॉक्टर अर्जन 'सिकायल' साहिब पिण नासाज़ तबियत बावजूद किताब पढ़ाए फ़ोन ते अवलि पाण वाधायूं डिनियूं ऐं घर मां कंहिं अदीअ बि हिन जे खुशीअ जो इज़हारु कयो । हिन साहिब सां बि मुलाक़ात त कान थी सघी हुई ।

○ 'कूज' जे सम्पादक श्री नन्द छुगाणीअ पाण मुरादो तासिरात घुराए डह पेज शाय़ा करे सद्भावना जो इज़हारु कयो ।

कंहिं रचना जो हिन तरह पसंद कयो वजणु, रचनाकार ते वधीक संजीदह जवाबदारीअ जो बारु आहे । मूंखे उनजो अहसास आहे ।

सभिनी जी सद्भावना लाइ महिरबानी ।

– नामदेव ताराचन्दाणी

○